

ئەمەن ۋاھىدى خاتىرىلىرى

نەشرگە تەييارلىغۇچى
ئابدۇلجېلىل تۇران

2002 - يىلى 5 - ئاي ئىستانبۇل

چىنىلىقلار تارىخلىرىدا ، بىز تۈركلەرنى ئىستېلاچىلار ، باسىمچىلار دەپ ھەردائىم يۇرتىنىڭ ئەمىن بولالماسلىقىدىن شىكايەت قىلىپ ، يۇرتلىرىنى مۇھاپىزەت قىلىش ياكى قىلالماسلىق خەۋپىدە بولۇپ ، مەشھۇر سەددى چىنىنى سوققان ھالدا ، ئەجەبا ، بەزىلىرىمىز چىنلار بىزنى ئىككىسى مىڭ يىل ئىدارە قىلغانلىقىنى ئېيتىپ ، كەلگۈسىدىمۇ شۇنداق بولىدىغانلىقىنى گۇمان قىلىپ يۈرىدۇ . ۋە ھالەنكى چىنلارغا ئۇزۇن يىللار پايتەخت بولغان مەشھۇر بېيجىن شەھىرىنى بىز تۈركلەرنىڭ بىنا قىلغانلىقىدا ھېچ شۈبھە يوقتۇر .

بىزنىڭ نەچچە يىللاردىن بېرى مەھكۇملۇقتا قالغانلىقىمىز ۋە بۈگۈنكى كۈندە يۇرتىمىزنىڭ دۈشمەن قولىدا بولۇپ ، پاجىئەلىك بىر ھالەتتە تۇرغانلىقىنى ئىنكار قىلمايمىز . ئەمما بۇ ئاتىمىش يىللىق ئاسارىتىمىز جەريانىدا چىنلارغا قارشى قوزغىلىشىمىز ، ئۇ يولدا بەرگەن قۇربانلىرىمىزنى ۋە خەلقىمىزنىڭ ئىستېلاچىلارغا بولغان نەپرەتىنى ، چىنىلىقلارنىڭ يۇرتىمىزنى ، ئۇلۇسىمىزنى ئۆزلەشتۈرۈش يەنى چىنلاشتۇرۇش سىياسەتلىرىنى رەت قىلىپ ، مۇۋەپپەقىيەتكە ئېرىشتۈرمىگەنلىكى ، ئازرۇلىرىمىزنىڭ ئەمەلگە ئېشىشى ، ئەجەبلىرىمىزنىڭ مۇۋەپپەقىيەتسىزلىكى بولماي نېمە ؟ چىن جۇمھۇرىيىتى قۇرۇلغاندىن باشلاپ تۈركىستاندا ھۆكۈمەت بېشىغا چىقىۋالغان ئەبلەخ ياكىزىڭشىڭدۇر . بۇ ياكىزىڭ تۈركىستانغا 14 يىل ھاكىم بولدى . بۇنىڭ ھاكىملىق دەۋرىدە يۇرتىمىزغا كەلتۈرگەن ۋەھشى ، ئىستېداتلىرىنى ئازراق ئەسلەپ ئۆتىمىز .

ياڭ ، تۈركىستان ھاكىملىقىغا ئېرىشىپ بولۇپلا ، ئالدى بىلەن تۈركىستان خەلقىنى يوق قىلىشقا كىرىشتى . يوق قىلىش بىلەنلا توختاپ قالماي تۈركىستاننىڭ پارلاق ئەۋلادلىرىغا مىڭ تۈرلۈك بۆھتانلارنى چاپلايتتى . مەسلەن : دىنىز ، ئۇ يا بۇ بىلەن ئەيىپلاپ خەلقىمىزنى نەپرەتلەندۈردى . تەپتارتماستىن ئۆلتۈردى . خەلقىمىزنى ئىمكان قەدەر مەدەنىيەتتىن ، مائارىپتىن يىراق تۇتاتتى . دېمەك ، پۈتۈن تۈركىستاندا بىرەر ئىپتىدائى مەكتەپ ، بىرەر مەتبەئە قۇرۇش قەتئىي چەكلەنگەن بولۇپ ، بولسا ئىكەن دەپ سۆزلەشمۇ ئېغىر جىنايەت ئىدى .

تۈرك ئىرقىغا مەنسۇپ بولغان بىرەر مۇساپىرنىڭ يۇرتىمىزدا تۇرۇپ قېلىشىغا رۇخسەت قىلمايتتى . مەجبۇرى كىرىپ قالغانلارنى تۈركىستان خەلقىگە مىللىي تۇيغۇ سېلىپ قويماستىن ، دەپ توختاتماي قوغلاپ چىقىراتتى . ئۇ ياكىزىڭ ، تۈركىستان ئىقتىسادىغا ئۆزى ھاكىم بولغان دەۋردە غايەت يامان بىر ھالغا كەلتۈردى . دېمەك ، قەغەز ، لاتىدىن پۇل ياساپ « تىزە » دەپ نام بېرىپ ، مەجبۇرى ئىشلىتىپ ، پۈتۈن تۈركىستاننىڭ ئالتۇن ، كۈمۈشلىرىنى ئۆز يۇرتىغا تۇشۇپ كەتكەندىن باشقا ، تۈركىستاننىڭ پۈتۈن تىجارىتىنى روسلارغا باغلاپ بەرگەن ئىدى .

ياڭنىڭ تۈركىستاننى 14 يىل ئىدارە قىلالىشىدىكى سىياسىتى ، ھەر بىر شەھەردە بىر - ئىككى پۇلدار ، بىر - ئىككى موللىنى ئۆزىگە ئىتائەت قىلىدىغان مۇخلىس قىلىۋالغانلىقىدۇر . تۈركىستانلىقنىڭ ھەقىقىي دۈشمىنى بولغان ياكىزىڭ بەزى بىر مىللىتىنى تونىمىغان شەخسلەر بىلەن ، نەفس ئەۋۋارىسى ، شەخسىيەتچىلىكتە بىر پىكىردە چىقىپ قالغانلىقىدىن بىرلىشىپ كەتكەن ئىدى . ياڭنىڭ پاپىدىسى ئۈچۈن تەشۋىق قىلىشتى . ئۆزىمىزنىڭ قان دۈشمىنىمىز بولغان ياكىزىڭ ئادىل ، مۇسۇلمان ، دەپ سۈپەتلەپ يۈرگەنلەرمۇ بولدى . ياكىزىڭ مەقسىتىگە يەتكىنىگە خوش ، بەزىلەر ئۆزىنىڭ شەخسى مەنپەئەتى ئۈچۈن ئاۋارە . پىلە قۇرتى يېگەن ياپرىقىغا خوش ، مۇستەبىت باي پىلەنىڭ تەييارلىنىشىغا خوش !

بىزنىڭ دىنىمىزنىڭ ھەق ۋە راستلىقىغا ئىشەنگەن ياكىزىڭ ، دىنىمىزدا چەكلەنگەن چىنلارغا مەخسۇس مەنھۇس () ، شۇمۇقلىرىنى يۇرتىمىزدا جارى قىلىش ئۈچۈن ئاز كۈچ سەرپ قىلمىدى . شۇنىڭ بىلەن بىرگە ئۇلارنىڭ ئادىتى بولغان مەنھۇس — گۈرە خانە ، پاهىشە ، ئەپيۇن ، قىمار كەبى قىلمىشلارنى ئۆزلىرى توپلىشىپ ئولتۇراقلاشقان يەرلىرىدىلا يولغا قويالىدى . دىنىمىزدا ئەمىر قىلىنغان مەدەنىيەت ، مائارىپ ، تەرەققىيات ۋە ئىلىم - پەنلەردىن خەلقىمىزنى مەھرۇم قىلغان « ياكىزىڭ » نىڭ سۆزىگە قانچىلىك ئىشەنگىلى بولىدۇ ؟

ياك نىڭ نىيىتى ، قىلغان ئىشى ، قانچىلىك شۇملۇق بولسا ، خەلقىمىزنىڭ ياك ۋە چىنلارغا نەپرىتى شۇ قەدەر ئارتقان ئىدى . دېمەك ، تۈركىستاندا ئومۇمىي خەلق ئىچىدە بىر - بىرىنى دەشنام قىلىش ۋە ھاقارەتلەشكە توغرا كەلگەندە ، خىتاي دېسە دەرھال غەۋغا بولۇپ ، قازى مۇپتىلار ئالدىغا كېلىشەتتى . چىنلىقلار بىلەن بېرىش - كېلىش قىلىپ يۈرگەن خەلقلەرنى شۇنداق پەس كۆرەر ئىدىكى ، ئۇنداق كىشىنىڭ ئوغلىغا قىز بېرىلمەس ئىدى ، قىزىنى ئەر ئالماس ئىدى . شۇنىڭ ئۈچۈنكى ، خىتايچە مەكتەبتىن يەرلىك خەلق بەك نەپرەت قىلىپ ئۇنىڭدا ئوقۇماس ئىدى . خىتاي مەكتىبىدە ئوقۇشنى ئۆلمەك ، بەلكى ئۇنىڭدىن ئارتۇق ئېغىر بىلەتتى . بۇنى بىلىپ يەتكەن چىنلار ھەربىر شەھەردە بىردىن چىنچە مەكتەب ئېچىپ قويۇپ ، خەلقنىڭ بالىلىرىنى مەكتەپكە كېلىشكە مەجبۇرلاپ ، قورقۇتۇپ كۆپلەپ پۇل يېغىۋالاتتى . دېمەك ، بۇلارنىڭ مەكتىبى ئوقۇتۇش نىيىتى بىلەن بولماستىن ، پۇل توپلاشنىڭ ۋەسىلىسى ئىدى .

ياكىنىڭ مۇستەبىتلىكىگە قارشى چىقىپ ، قۇربان بولغان مۇجاھىدلىرىمىزنى ئەسلىگىنىمىزدە خەلقىمىزنىڭ ناسارەتكە قانداق قارىغانلىقى ئوچۇق مەلۇمدۇر . ياكىنىڭ 14 يىللىق دەۋردە قۇربان بولغان مۇستەقىللىق كۈرەشچىلىرىدىن بىرى تۆمۈر خەلپەدۇر . قۇمۇل تىغىدىن قوزغىلىپ كۆپ مۇۋەپپەقىيەتكە ئېرىشكەن ، ياكى قۇرال كۈچى بىلەن ئۇمىدىنى ئۈزگەندە ، ئۆزىنىڭ بىر يۇرتلىقى مايۇنەن دېگەن تۇنگاننى تۆمۈر خەلپىنى ئالداپ ، كېلىشىم قىلىشقا ماقۇل قىلىش ئۈچۈن قەشقەرنىڭ تىتەي (باش قۇماندان) لىقىنى بېرىشنى ۋەدە قىلىپ ، قۇمۇل تىغىغا چىقىرىدۇ . بۇ تۇنگان بېرىپ قۇرئان تۇتۇپ قەسەم قىلىپ ، تۆمۈر خەلپىنى بۈيۈك بىر ۋەزىپە بېرىش ۋە قۇراللىرىدىن ئايرىماسلىق ۋەدىسى بىلەن غاپىل قىلىپ ، نۇرۇمچىگە ئېلىپ كېلىدۇ . سادە دىل تۆمۈر خەلپە نازراق كۈن كۆرۈپ زالىم ياكىنىڭ قولىدا شەھىد بولىدۇ . دىننى قىممەت باھا ياراتقان ما يۇنەن قەشقەردە نەچچە يىللار قاتخورلۇق ھايات كەچۈرۈپ ، ئېخىرى يەنە شۇ ياكىنىڭ ئىشارىتى بىلەن ماشاۋۇ تەرىپىدىن بالىسى بىلەن بىرگە ئېچىنىشلىق ھالدا ئۆلتۈرۈلۈپ تۈگەيدۇ .

شۇنىڭدەك ، مۇھىبىدىن ئىشان ، لىۋاگا دەپ مەشھۇر بولغان ئابدۇلجېلىل بېك ، ئامىر ، كازىم بېك ۋە تۆمۈر نىياز چىلانلار ، بۇلار قاراخۇجا ، ياكىنى دېگەن كەنت يىگىتلىرى بولۇپ ، ئىنقىلاب قىلىپ ياكىنىڭ ئالدامچىلىقلىرىغا ئالدىنىپ ، مەقسەتلىرىگە بېتەلمەي قۇربان بولغان يىگىتلىرىمىزدۇر . بۇلارنىڭ ئىنقىلاب ئەھۋاللىرىنى يازدىغان بولساق ، ھەر بىرى بىردىن كىتاب بولىدۇ .

ئالتايدىن زۇقا ھاجى ، كۇچادىن مۇھەممەد ئەلى خۇجە ، سەيپىد نوچى ، خوتەندىن ئۆمەر ھاجىلار ھەر بىرى ئالاھىدە ، مۇستەقىل قوزغىلاڭچىلار بولۇپ ، تەخمىنەن 20 يىل يەنى ياكى دەۋردە 14 يىل ، جىڭنىڭ 4 يىللىق ھۆكۈمرانلىق دەۋردە يۈزبەرگەن ۋەقەلەردۇر . بۇ يازغىنىمىزدىن ، خەلقىمىزنىڭ ناسارەتكە ۋە ئىستېلاچىلارغا قانداق قارىغانلىقى ۋە قۇتۇلۇش يولىدىكى ئىغرىچىلىقلارغا قانداق چىداشلىق بەرگەنلىكى مەلۇم بولىدۇ . دۇنيادىكى ھەممە نەرسىنىڭ ئۆزىگە خاس خۇسۇسىيىتى باردۇر . ئۆز خۇسۇسىيىتىنىڭ غەيرى ۋەقتىلىقتۇر . پاتتۇر . مەڭگۈلۈك ئەمەستۇر .

شۇنىڭدەك ، بىز تۈرك مىللىتىمىز ، جەڭگىۋارلىق ، ھۆرلۈك ، شىجائەت ، غەيرەت ، ساداقەت ، ساخاۋەت ، ئىززەت ۋە شەرەپ بىزنىڭ خۇسۇسىيەتلىرىمىزدۇر . شۇنداقلا ، قۇتۇلۇش يولىدا قۇربان بولماق ، تارىخنىڭ قارا كۈنلىرىگە يولۇققاندا يارىتىلىشىدا يوق بولغان قارا كۈنگە قارشى كۈرەش قىلىپ قۇربان بېرىپ ، نىھايەت بىزنىڭ ئەسىرىمىزنىڭ (20 - ئەسىرنىڭ) 1931 - يىلىغا كەلگەندە ، پۈتۈن شەرقىي تۈركىستاندا قۇتۇلۇش مۇجادىلىسى ، ھۆررىيەت جىھادى باشلاندى . بۇ جىھاد 5 ، 6 يىل داۋام قىلىپ ، نەتىجىدە ، بىزنىڭ ھىجرىتىمىز ، پۇرتىمىزنىڭ ، خەلقىمىزنىڭ پاجىئەلىك ھالىتى بىلەن ئاخىرلاشتى . قۇتۇلۇش يولىدا قۇربان بولغانلار ئۆز ۋەزىپىلىرىنى ئادا قىلدى . بىز بولساق ۋەزىپىمىزنى ئادا قىلىشقا مۇۋەپپەق بولالمىدۇق . قاچان مۇۋەپپەق بولۇدىغانلىقىمىزنى كۈتۈۋاتىمىز . بىز ۋاقىت كۈتكەچ ، ئالتە يىللىق ئىنقىلاب جەريانىمىزنى ۋە بۇ جەرياندا قۇربان بولغان قىرىنداشلىرىمىزنى ئەسلىدۇك . پۈتۈن ئىنقىلابنى ئەمەس ، ئۇ

ئىنقىلابنى خاتىرىلەش ئاساسىدا بۇ سەتىرلەرنى يازدۇق . شۇنى ئۈمىد قىلىمىزكى ، بۇ قۇرلىرىمىز بىلەن خەلقىمىزگە ئۆزىمىزنىڭ كىم ئىكەنلىكىنى ، دۈشمەنلىرىمىزنىڭ كىملىرى ئىكەنلىكىنى ئاڭلاتماقچىمىز .

1928 - يىلى يالا ئۈرۈمچى خارىجىيە ۋەكىلى فەن دۇيۇن (باشقا مەنبەلەردە فەن ياۋنەن) تەرىپىدىن ئۆلتۈرۈلۈپ ، ئۇنىڭ ئورنىغا فەنمۇ ئۆلتۈرۈلۈپ ، ۋالىلىق ئورنىغا جىن شۇرېن دېگەن بىر خىتاي ئولتۇرىدۇ .

جىن شۇرېن زۇلۇم ، ئىستىبادات ۋە يانچۇق توشقۇزۇشتا يانگىنىڭ يولىدا ماڭسىمۇ ، بەزى ئۈستىلىقلىرىدىن خەۋەرسىز ئىدى . دېمەك ، پاكىدەك ئۈستىلىق بىلەن ئىش قىلىمىدى . خەلققە ئىچى - ئىشى زەھەر كۈرۈنۈشكە باشلىدى . چىنىنىڭ ئىستىبادى قانچىلىك كۆپەيسە ، خەلقنىڭ نەپرىتى شۇ قەدەر ئاشتى . جىن شۇرېننىڭ دىلى ، ئىچى شۇ قەدەر تار خىتاي ئىدىكى يەرلىكلەرنىڭ بىرەر ئات ساقلىغىنىغا كۈنچىلىك قىلاتتى . بۇ بەدبەختنىڭ بۇنداق تەلەسسۇبى خەلقىمىزنىڭ ئومۇميۈزلۈك بىر قوزغىلىشىغا سەۋەپ بولدى .

تۈركىستاننىڭ ھەر بىر شەھىرىدە بىردىن ھاكىم بولۇپ ، خىتايچە ۋال ئىدەپلەتتى . ۋاللىق بالىدىن بالىغا قالدۇرغان بىر ئەمەل بولۇپ ، بۇ مەنەپ مانجۇلار تەرىپىدىن يەرلىكلەرگە بېرىلگىنى ئۈچۈن ، چىن جۇمھۇرىيىتى قۇرۇلغاندىن كېيىن ، بۇ مەنەپلەر ئەمەلدىن قېلىپ ، پەقەت قۇمۇلدا بىرلا ۋاللىق قېلىپ غالى ۋال دېگەن ئىسىم بىلەن مەشھۇر ئىدى . ئۇ ۋاللىقتا ۋال دېگەن قۇرۇق ئىسىملا قېلىپ ھۆكۈمەت ئالدىدا ھېچبىر سىياسىي ئورنى بولمىغىنىدەك ، ئۆزلىرىنىڭ جاھالىتى ۋە بۇزۇق ئەخلاقى تۈپەيلىدىن خەلق ئالدىدىمۇ ھۆرمەت ئېتىبارى قالمىغان ئىدى .

جىن شۇرېن شۇ قۇرۇق نامى قالغان ۋاللىقنىمۇ يوق قىلماقچى بولۇپ ، بۇ مەقسەتكە يېتىش ئۈچۈن ئېھتىياتى ئەسكەر دېگەن نام بىلەن گەنسۇدىكى تۇڭگانلاردىن 5 مىڭ خىتاي ئەسكىرىنى قۇمۇلغا ئېلىپ كېلىپ تۇختىتىپ قويۇپ ، پۈتۈن تەمىناتىنى ۋالغا يۈكلەپ قويدى . ئۇنىڭ مەقسىتى ئەگەر ئۇ تەمىناتنى ئېغىر كەلدى دېسە ، ۋاللىقتىن ئىستىپا بەرگۈزۈش ئىدى . قۇرۇق بولسىمۇ ۋاللىقتىن ۋاز كېچەلمەي پۈتۈن تەمىناتنى قۇمۇل خەلقىگە يۈكلەيدى . خىتايلىرىنىڭ ئىنسانىيەتتىن تامامەن مەھرۇم چىرىكلىرى قۇمۇلنىڭ بەزى يەرلىرىدە ھۆكۈمەتكە قارشى قوزغىلىشقا سەۋەپ بولدى . قۇمۇل خەلقى ھەممە يەرگە ھۇجۇم قىلدى . بۇ مۇستەبىت جىن شۇرېننىڭ ئەمرى بىلەن بولغانلىقى مەلۇم بولدى . مانا بۇلار تۈركىستان ئىنقىلابىنىڭ نامىللىرىدۇ .

1931 - يىلىنىڭ باشلىرىدا قۇمۇلنىڭ بۈيۈكلىرىدىن سالىھ دورغا ، قاسىم پەھلىۋان ، نىياز دېھقان ، خۇجا نىياز ۋە سادىق قۇرمالارنىڭ بىرلىككە كېلىشى بىلەن قۇمۇلنىڭ تاغ خەلقى جىن شۇرېن ھۆكۈمىتىگە قارشى ئىنقىلاب پارتلىدى . بۇ ئىنقىلاب دەھشەتلىك سۈرەتتە تاغدا داۋام قىلدى . بىر نەچچە ئاي داۋاملاشقاندىن كېيىن ، قەھرىمان قاسىم پەھلىۋان شەھىد بولدى . ئىنقىلاب جىن شۇرېننى قۇرۇقۇتۇش دەرىجىسىگە يەتتى . ئىنقىلابچىلار ئىچىدىن خۇجا نىياز ھاچى ئىنقىلاب رەھبىرى بولۇپ تونۇلدى .

سوقۇش قۇمۇل تىغىدا داۋام قىلدى . جىن شۇرېن بۇ كۆۋرەشنى خەلق ۋە يەرلىكلەردىن مەخپى تۇتتى . ئەمما قۇمۇلدا بولۇۋاتقان بۇ جەڭ پۈتۈن تۈركىستانغا يېيىلىپ بولغان ئىدى . خەلق ئىچىدە جىن شۇرېنغا نەپرەت ۋە مۇجاھىدىلارغا ھېسداشلىق قوزغالغان ئىدى . جىن شۇرېن ئالدى بىلەن قۇمۇل ئىنقىلابىنى قۇرال كۈچى بىلەن باستۇرماقچى بولدى . جىن شۇرېننىڭ خىتاي ئەسكەلىرى تاغقا چىقىپ ئۆلمەكتىن باشقا نەتىجىگە ئېرىشەلمىدى .

جىن شۇرېن تاغلىق مۇجاھىدىلار بىلەن سۈلھى قىلماقچى بولۇپ ، بىر تەرەپتىن ۋەكىل ئەۋەتىپ تۇرۇپ ، يەنە بىر تەرەپتىن روسلار بىلەن تۈركىستان سىياسىتى ھەققىدە كېلىشىم تۈزۈپ ، روسىيەدىن ئايرۇپىلان ، تانكا كەلتۈرۈپ ، مۇجاھىدىلارغا ۋەھشىيانە ھۇجۇم قىلغان ئىدى . لېكىن جىننىڭ ۋەھشىلىكى پايدا بەرمىدى . دېمەك ، پۈتۈن تۈركىستان ئىنقىلابقا تەييارلانغان ئىدى .

گەنسۇدا تۇڭگان گىنراللىرىدىن ما بوفاك ۋە ما جۇڭيىڭلار ئوتتۇرىسىدا توقۇنۇش يۈزبېرىپ ، ما جۇڭيىڭ مەغلۇپ بولۇپ ، قېچىپ قۇمۇلغا چىققان . مۇسۇلمانلىق ، دىنىي قىرىنداشلىق ۋاستىسى بىلەن ئىنقىلابقا ئىشتىراك قىلدى . تۆت ئاي

بىرگە ھەرىكەت قىلدى ، نۇرغۇن قۇرال ۋە مال غەنىمەت ئالدى. لودۇڭدا جىن شۇرېن تەرىپىدىن بارغان دۇڭ لو جالڭ قۇماندانلىقىدىكى ئالتە مىڭ خىتاي چىرىكىنى يوقىتىپ ، كۆپ مۇۋەپپەقىيەتلىرىگە ئىرىشىپ ، خېلى كۆچلىنىپ قالدى. ئەمما قۇمۇلنىڭ ئەسكى شەھىرىنى سەككىز مىڭ خىتاي چىرىكى مۇھاسىرە قىلىۋېلىپ پەتھى بولمىغان ئىدى. بۇلارغا ياردەم ئۈچۈن جىن شۇرېن قاچاق روسلاردىن نەچچە مىڭ چىرىك تەييارلاپ قۇمۇلغا ئەۋەتكەن ئىدى. بۇلار لودۇڭغا بارغاندا يەرلىك خەلق ۋە تۇنگانلار بىرلىشىپ توساپ سوقۇشتى. نەتىجىدە مۇجاھىدلار مەغلۇپ بولۇپ چىكىندى. روسلار مۇھاسىرىدە قالغان خىتايلار بىلەن قوشۇلۇدۇ. بۇ كۈنلەردە ما جۇڭيىڭ خېلى بېيىپ قالغان ۋە نۇرغۇن قۇرالغا ئىگە بولۇپ قالغان ئىدى. ما جۇڭيىڭ قۇمۇل ئەتراپىدىكى ۋاقتىدا تاغىسى ما بوفاڭغا تاپقىنىنى ئەۋەتىپ تۇرۇپ ۋە يەرلىك خەلققە گۇناھىنى تىلەپ خەت يازدۇرۇپ ، گەنسۇغا قايتىپ كېتىشنىڭ يولىنى ئېچىپ قويغان ئىدى. بۇ بىر مەغلۇبىيەتنى كۆرۈپ قايتىپ گەنسۇ بىۈجۈدە ئورۇنلىشىدۇ . يەرلىكلەردىن قاچالىغانلىرى قېچىپ تاغقا چىقىۋالىدۇ. قاچالماي قالغان ئايال ۋە كىچىك بالىلارنى خىتايلار ۋە روسلار قەتلىئام قىلىپ ، ماللىرىنى مۇسادىرە قىلىدۇ. بۇ كۈن يەرلىكلەر ئۈچۈن ئىنتايىن ئېغىر بىر كۈن ئىدى . تاغدا ھاۋا سوغۇق ، يېمەك - ئىچمەك يوق ، دۈشمەن كۈچلۈك ئىدى. ئاكىسىدىن ئاغرىنىپ چىققاندا ئارىغا كىرىۋېلىپ ، پۈتۈن ئىشنىڭ بېشىغا كەلتۈرۈلگەن ، نۇرۇشتا چۈشكەن مال ، قۇراللارنى ئالغان دىنىي قىرىنداشلار سۇجۇدا تاماشا كۆرىدۇ.

شۇ كۈندىن باشلاپ قۇمۇل خەلقى ما جۇڭيىڭدىن بىزار بولىدۇ. ھەر بىر ۋەتەننى قۇتقۇزۇش ۋە ئۇنى دۈشمەندىن مۇداپىئە قىلىشقا پەقەت شۇ ۋەتەننىڭ ئۆزبالىسى لازىم ئىكەنلىكىنى تونۇپ يېتىدۇ. يات بەيگىچە ، تۇغقان ئۆلگۈچە دېگەن ئاتا - بوۋىلىرىمىزنىڭ ھېكمەتلىك سۆزىنىڭ مەزمۇنى ئاشكارا بولىدۇ.

شۇ ئىغىر كۈنلەردە بۇرۇن خىتاي خىزمىتىدە بولۇپ ، ئەسكەر باشلىقلىق مەرتىۋىسىگە ئېرىشكەن ، كېيىنكى كۈنلەردە ئەسكەرلىرى بىلەن ئىنقىلاپچىلارغا قوشۇلغان يولۋاس بېكىنىڭ خۇجا نىياز ھاجى بىلەن مۇناسىۋىتى بوزۇلۇپ ، ماجۇڭيىڭنىڭ يېنىغا كېتىدۇ ، تاغلىق مۇجاھىدلار مۇداپىئەنى داۋاملاشتۇرىدۇ.

شۇنداق قىيىن كۈنلەردە تاشقى موڭغۇلدىن جاڭسۇڭ دورغا دېگەن بىر كىشى بىر نەچچە مىلىتىق ، كىيىم ، پۇل ئېلىپ خۇجا نىياز ھاجى بىلەن كۆرۈشۈپ ، تۈركىستاننى موڭغۇلىستانغا ئوخشاش روسىيە ھىمايىسىدا بىر ھۆكۈمەت قۇرۇپ ، خۇجا نىياز ھاجىنى جۇمھۇر رەئىسى قىلىش ۋە بۇ ھەقتە ياردەم قىلىش دېگەندەك ۋەدىلەرنى قىلىپ بىرەر ئاي خۇجا نىياز ھاجىم قېشىدا تۇرىدۇ. خۇجا نىياز ھاجىم بۇ سۆزلەرنى رەت قىلمىسىمۇ ئۇلار ئىشەنگۈدەك ھەرىكەت قىلمايدۇ. جاڭ سۇڭ دورغا قايتىپ كېتىدۇ . قۇمۇل ئىنقىلاپچىلىرى ئۈمىدىسىزلىنىپ كېتىدۇ.

1932 - يىلىنىڭ ئاخىرلىرى تۇرپان ئىنقىلابى باشلىنىدۇ. تۇرپان خەلقىمۇ جىن شۇرېننىڭ قۇمۇل ۋە باشقا يەرلىرىدىكى زۇلۇم ، ئىستىبداتلىرىدىن زارىلىنىپ ، قۇمۇل مۇجاھىدلىرىغا ھېسداشلىق قىلغىنى ئۈچۈن ئىنقىلابقا تەييار تۇرىدۇ. خۇجا نىياز ھاجىنىڭ يېنىدىكى پىدائىي ئەسكەرلەردىن ئاتىشى كىشى تۆمۈر بوتۇڭ دېگەن بىر كىشىنىڭ مەسلىھەتى بىلەن قۇمۇل تىغىدىن - خۇجا نىياز ھاجىدىن ئايرىلىپ پىچانغا چىقىدۇ . بىزنى خۇجا نىياز ھاجى ئەۋەتتى ، بىز جىھاد ئۈچۈن چىقتۇق دېيىشى بىلەن پۈتۈن پىچان خەلقى قوزغىلىپ كېتىدۇ . خىتايلارغا ھۇجۇم قىلىپ ، پىچان شەھىرىنى ئېلىپ ، بىر ئەسكەر خانە قالغاندا تۆمۈر بوتۇڭ شەھىد بولىدۇ ۋە پىچان بىلەن قۇمۇل ئوتتۇرىسىدىكى خىتاي ئەسكەرلىرى ۋە روسلار پىچانغا كېلىپ قالىدۇ. نەتىجىدە پىدائىلەر مەغلۇپ بولۇپ ، لۇكچۇنغا كېلىدۇ ، پىچان دۈشمەن قولىدا قەتلىئام ۋە بۇلان - تالان بولىدۇ. ئۇ كۈنكى پىچاننىڭ ئەھۋالى بەك ئېچىنىشلىق ئىدى. پۈتۈن پىچان خەلقى ئۆلتۈرۈلۈپ ، پۇل - ماللىرى بۇلىنىپ ، ئۆيلىرىگە ئوت قويۇلغان ئىدى. ئۇ چاغدىكى بىزگە ئەڭ ۋەھشى دۈشمەن قاچاق روسلار بولۇپ ، بۇلار جىن شۇرېنغا ئەسكەر بولغان ئىدى.

پىدائىلار بۇتۇڭدىن ئايرىلىپ ، پىچاندا مەغلۇپ بولۇپ ، لۇكچۇنغا چۈشۈپ ، لۇكچۇننىڭ شەرقىي جەنۇبىدىكى دېيارغا چىقىپ قۇمۇلغا قايتىپ كەتمەكچى بولىدۇ. ئەمما ئىنقىلابقا مۇشتاق بولۇپ تۇرغان خەلق ئۇلارنى كەتكىلى

قويماي ، ئۆزلىرىگە باشچى قىلىپ ، لۇكچۇن ، ئاستانە ، تۇرپان ، توقسۇن خەلقلىرى بىراقلا قوزغىلىدۇ. پىدالىلار ئىچىدىن تەدبىرلىكراق تۇنگان ما شىمىنى ئۆزلىرىگە قۇماندان قىلىدۇ. لۇ چاغدا پىدالىلار خۇجا نىياز ھاجىنىڭ يېنىدىن چىققان مۇقەددەس كىشىلەر ھەممە مۇسۇلمان بىر مۇسۇلمان دەپ گۇمان قىلاتتى.

تۇرپان ئىنقىلاپچىلىرىنىڭ بېشىدا ھەمدۇللاھ ئەلەم ، ھىسامىددىن باي ، مەقسۇت مۇھىتى ، مەھمۇد مۇھىتى ، تۆمۈر بېك جىسا ، ئابدۇلخالق ئەپەندى ، توختى بېك تەنجال ، ئەمىن باي ، پۇلاد تەنجال ، ئابدۇللاھ داموللا ، باي ناخۇن ، تائىپ ناخۇن ، غۇپۇر تەنجال ، مائىد ناخۇنلار بولۇپ ، ھىسامىددىن باي ، مەقسۇت مۇھىتى ، ئابدۇلخالق ئەپەندى ، ھەمدۇللاھ ئەلەم ، ۋە تۆمۈر بېك جىسالار تۇرپان ئۇرۇشى جەريانىدا شەھىد بولغان ئىدى. بىر قانچە كۈنلۈك قانلىق جەڭ نەتىجىسىدە تۇرپان ، توقسۇن ، لۇكچۇن تامامەن ئېلىنىپ ، مۇجاھىدلار قولىغا كۆپلىگەن قۇرال ، پۇل ، مال غەنىمەتلەر قولىغا چۈشكەن.

ئۈرۈمچىدىن كەلگەن بىرىمىڭ نەچچە يۈز ئەسكەرنىڭ قۇراللىرىنى مۇجاھىدلار ئالىدۇ. جىن شۇرپىن تەرىپىدىن تۇرپاننى قوغداشقا تەيىنلەنگەن گىنرال ما داخەنزە مۇ قولىغا چۈشىدۇ. تۇرپان مۇجاھىدلىرى بىر تەرەپتىن مىر ئالاي توختى بېكىنى قارا شەھەر تەرىپىگە يوللاپ ، يەنە بىر تەرەپتىن پىچان ، ئۈرۈمچى بىلەن جەڭ قىلماقتا ئىدى.

ئۇ چاغدا قۇمۇلدا تۇرۇۋاتقان ماجۇڭيىڭلارغا زەربە بەرگەن خىتاي ۋە روسلاردىن تەشكىللەنگەن ئالتەمىڭ ئەسكەر قۇمۇلدىن چىقىپ ، پىچاندىكى خىتاي ئەسكەرلىرىگە قوشىلىدۇ. بۇنىڭ بىلەن دۈشمەن كۈچلىنىپ قالىدۇ. دېمەك ، ئۇ ئەسكەرلەر بۈگۈنكى تۈركىستان ھاكىمى شېڭشىسەي قۇماندانلىقىدا بولۇپ ، زامانىۋى قۇراللار بىلەن قۇراللانغان ئىدى. تانكا ، ئايروپىلانلىرى يېتەرلىك بار ئىدى. بۇلار پىچانغا يېتىپ كەلگەندە مۇجاھىدلار پۈتۈن كۈچى بىلەن ئۇلارغا قارشى كۈرەش قىلماقتا ئىدى. ئارىدىن بىرەر ئاي ئۆتۈپ ، نەچچە يۈزلەپ قۇربان بېرىپ ، دۈشمەندىن مۇداپىئە قىلىۋاتقان ۋاقىتىمىزدا خۇدايىم بەرگەن ئۇلۇغ باشلىقىمىز ما شىمىن تاپقان پۇلغا ئالتۇن ، ئات ئېلىپ ئۆز تۇنگانلىرىدىن ئۈچ - تۆت يۈز ئەسكەر توپلاپ ئالدى - ئارقىسىغا قاراپ ئۆز ئىشىنى پۇختىلاپ تۇرىدۇ. لىچۇكلار بومبا ئېتىپ ، تانكا ، پىلىمۇتلاردىن ئوق ئېتىپ مۇجاھىدلارنى يېڭىپ كېلىۋاتقان بولسىمۇ ، مۇجاھىدلار ئۈچۈن ياردەم يەنى يەرلىك پىدالىلار كۆپىيىپ تۇرغان چاغدا ، مەزكۇر خۇدا بەرگەن باش قۇماندانىمىز پۈتۈن ئوق دورىلىرىنى ئېلىپ قارا شەھەرگە قاچىدۇ. شۇنىڭ بىلەن مۇجاھىدلارنىڭ روھى چۈشۈپ ، پۈتۈن تۇرپان ئەتراپىغا شېڭشىسەينىڭ ئەسكەرلىرى ئىستېلا قىلىپ ، قەتلىئام ، بۇلان - تالانغا باشلايدۇ. مۇجاھىدلارنىڭ بەزىسى قارا شەھەرگە ، بەزىسى قۇمۇلغا - خۇجا نىياز ھاجى قېشىغا كېتىدۇ.

قارا شەھەر تەرەپكە ئەۋەتىلگەن توختى بېك قارا شەھەرنى پەتھى قىلىپ ئېلىپ ، كورلىغا كېلىدۇ. كورلىدا زالىملىقى بىلەن مەشھۇر بولغان خىتاي گىنرالى جىن لو جاڭنى ئۆلتۈرۈپ ، بىرەر مىڭ ئەسكەرنى قۇرالسىزلاندۇرىدۇ. كورلا پەتھى بولۇپ تۇرغاندا تۇرپان ئىنقىلاپچىلىرىنىڭ مەغلۇبىيىتى ، ما شىمىننىڭ قېچىپ كەلگەنلىكى مەلۇم بولىدۇ. تۇغۇلغان يېرىنىڭ پاجىئەلىك ، ئەلەملىك ھالەتتە قالغانلىقىنى كۆرۈپ تۇرغان تۈرك يىگىتلىرى گەرچە قۇماندانى ما شىمىن قېچىپ كەلسمۇ ، قايتىپ بېرىپ توختى بېك باشچىلىقىدا خىتاي ، روسلار بىلەن قانچە كۈن سوقۇش قىلىپ شەھىد بولىدۇ. شۇنىمۇ ئېيتىپ ئۆتۈش لازىمكى ، تۇرپاننى دۈشمەنلەر ئىشغال قىلغاندا چەرچەن ، چارقىلىق ۋە لوپتىن بىرەر مىڭ يىگىتلەر تۇرپانغا كېلىپ ، ئۆزلىرىنىڭ كېيىك ئاتار ، ماشادار مىلتىقلىرى بىلەن دۈشمەنلەرگە نەچچە كۈن قارشىلىق قىلىپ شەھىد بولىدۇ.

تۇرپان پاجىئە ئىچىدە تۇرغاندا ، كۇچا ، ئاقسۇ ، خوتەنلەردە ئىنقىلاب پارتلىدى.

ماشىمىن قارا شەھەرگە كېلىپ قارا شەھەر تۇنگانلىرىدىن بىرەر مىڭ ئەسكەر تەييارلاپ ، ئولجا ئالغان غەنىمەتنى ئۆيىگە يوللاش خىيالىغا چۈشىدۇ ھەم جەنۇبتىكى يەرلىك تۈركلەرنىڭ غەلبىسى ماشىمىننى قورقۇنچىغا سالىدۇ. تۈركىستاندا تۇنگان ھۆكۈمىتى قۇرۇش مەستانىسى بولغان ما شىمىن ، بۇ مەقسىتىگە يېتىش ئۈچۈن گەنسۇدىن ما جۇڭيىڭنى ئېلىپ

چىقىش بىلەن بۇ مەقسەتكە يەتكىلى بولىدۇ ، دەپ ئويلاپ ، ساددە دىل مەۋسۇل باينى ما جۇڭيىڭنى باشلاپ چىقىش ، دەپ تاپقان ئالتۇن ، كۈمۈشلىرىنى يۈكلىتىپ گەنسۇغا يولغا سالىدۇ . ما شىمىندىن كەلگەن ياخشىلىق مۇشۇ بولسا ، ما جۇڭيىڭدىن قانچىلىك ياخشىلىق كېلەر ؟ دېگەننى ئويلىيالمىي قالغانلىقىدىن بولسا كېرەك ، مەۋسۇل باي گەنسۇغا بېرىپ ، ما جۇڭيىڭنى تۈركىستانغا تەكلىپ قىلىدۇ . يېرى باي ، خەلقى دۇرۇس مۇسۇلمان بولغان تۈركىستانغا چىقىشقا نەپسى تاقىلداپ تۇرغان ما جۇڭيىڭ مەۋسۇل باينىڭ تەكلىپىنى دەرھال قوبۇل قىلىدۇ . بىر بالادىن قۇتۇلالماي ، مىڭ بىر بالاغا ئۇچرىدىم دېگەن سۆزگە مۇۋاپىق ما شىمىندىن قۇتۇلالمىغان تۈركىستانلىق ماجۇڭيىڭغا ئۇچرايدۇ .

بۈگۈر ئىنقىلابى

تۇرپان ئىنقىلابى ھەر تەرەپكە تارقىلىدۇ يەنى ئۇ خەلققە ئائىلىنىپ قالىدۇ . بۈگۈر خەلقى تۈمۈر شاكىيۇنى باش قىلىپ قوزغىلىپ بۈگۈرنى ئېلىپ ، ئاندىن كېيىن كۇچانى پەتھى قىلىدۇ . بۇ خەۋەر قارا شەھەردىكى ماشىمىنغا يېتىپ كېلىدۇ . ما جىنسا دېگەن بىر تۇنگاننى كۇچا ئىنقىلابچىلىرىغا باشقارما (زىخۇي — مۇئەللىپ) قىلىپ ئەۋەتىدۇ . ساددە مۇسۇلمانلار ئۇنى قوبۇل قىلىپ ئۆزلىرىگە باش قىلىپ ، ئاقسۇغا ئەسكەر تارتىدۇ . بايغا بېرىپ ئۇيەرنى پەتھى قىلىپ تۇرۇشقا ئاقسۇ تەرەپتىن خىتاي قۇۋۋىتى كېلىپ قالىدۇ . مۇجاھىدلارغا يۇقىرىدا زىكر قىلىنغان تۈمۈر شاكىيۇ باش بولۇپ ، تۈمۈر تەنجاڭ دەپ ئاتالغان ئىدى . مۇجاھىدلار ئاقسۇ تەرەپتىن بىر كۈنلۈك يولدا ئاقا ئىرىقتا خىتاي قۇۋۋىتى بىلەن ئۇرۇش قىلىدۇ . نەتىجىدە ، خىتاي گىنراللى ياكى چىمىن يارىدار بولۇپ قېچىپ ئاقسۇغا بارغۇچە يولدا قارا يۇلتۇن ، جام دېگەن قىشلاقلارنى تامامەن قەتلىئام قىلىدۇ . ياكى جىمىن شۇ قاچقانچە ئاقسۇدىمۇ توختىيالمىي ئاقسۇدىكى پۈتۈن خىتايلىرىنى ئېلىپ ، قەشقەر تەرەپكە كېتىدۇ . تۈمۈر تەنجاڭ ئاقسۇغا كىرىپ ئاقسۇنى پەتھى قىلىدۇ . ئاقسۇنىڭ يېڭى شەھىرىدە ما زىخۇي ، كونا شەھىرىدە تۈمۈر تەنجاڭ تۇرىدۇ . ئۇچتۇرپاندا خىتاي تەرىپىدىن قويۇلغان ئەسكەر بېشى تۇنگان سوقۇشماي قۇرال تاپشۇرۇپ بېرىدۇ . بۇ چاغدا تۈمۈر تەنجاڭ لۇيچاڭلىق نامىنى ئالىدۇ . تۈمۈر تەنجاڭنىڭ ھەمراھلىرىدىن ھاپىز بېك ، ئەلى ھاجى ، ھەمدەم بېك ، ئەھمەد خان ، ھامىد خان ۋە توختى بېكلەر تەنجاڭ بولىدۇ . تەنجاڭ خىتايچە 3 مىڭ ئەسكەرنىڭ ، لۇيچاڭ ئۈچ ياكى تۆت تەنجاڭنىڭ بېشى دېمەكتۇر .

ئاقسۇ پەتھى بولغاندىن كېيىن ئاقسۇ كونا شەھەرگە ئىسمائىل بېك ، ئاسۇققا ما لوجاڭ دېگەن بىر تۇنگاننى ۋالى قىلىپ ، تۈمۈر لوجاڭ ، ما زىخۇيلار كاشغەر تەرەپكە يۈرۈش قىلىدۇ . مارال بېشىغا يىقىن تۇمشۇق دېگەن يەردە ما زىخۇي كاشغەردىن بارغان خىتاي لەشكەرلىرى بىلەن سوقۇشۇپ قىلىدۇ . تۈمۈر لوجاڭ ئالدىغا ئۆتۈپ سوقۇشۇپ خىتاي چىرىكلىرىگە زەربە بېرىدۇ . شۇندىن باشلاپ تۈمۈر لوجاڭ سىجاڭ بولۇپ قالىدۇ . سىجاڭ پىرقە قۇماندانى دېمەكتۇر . خىتاي لەشكەرلىرى تۈمۈر سىجاڭنى توسۇپ تۇرغاندا كاشغەردە جىن شۇرېننىڭ ئىنىسى خىتاي سىجاڭ ئەپيۈن چېكىپ ئۆلىدۇ . كاشغەر دوتىيى ما شاۋ ۋۇ ئۆزىنى زۇڭ سىلىڭ ئېلان قىلىپ ، مۇجاھىدلارغا قارشى كۆپ تەدبىر قوللىنىدۇ . ئۇ چاغدا جىن شۇرېننىڭ ھىندىستاندىن كەلتۈرگەن قۇراللىرىنىڭ كۆپ قىسمى كاشغەردە ئىدى . بۇ قۇراللاردىن پايدىلىنىش خىتايلىر ئۈچۈن ئاسان ئەمەس ئىدى . دېمەك ، ئۆلكە خەلقىگە ئىشەنچ قىلالمىغان ما شاۋ ۋۇ قىرغىزلاردىن بىرەر مىڭ ئەسكەر ئېلىپ ، ئۆزىنىڭ ئىشەنچلىك ئادىمىدىن بىر تۇنگاننى باش قىلىپ تەيىنلەپ بېرىپ ، قىرغىز بۈيۈكلىرىدىن ئوسمان ئەلى بېكىنى مۇئاۋىن قىلىپ ، سۇغۇن قارا يولى بىلەن ئاقسۇ تەرەپكە مۇجاھىدلارغا قارشى سوقۇشقا ئەۋەتىدۇ . ئوسمان ئەلى بېك نېملا بولمىسۇن تۈرك بالىسى ئىدى . ما شاۋ ۋۇ تەيىنلەپ باش قىلىپ بەرگەن خىتايىنى ئۆلتۈرۈپ تۈمۈر سىجاڭغا ئىتائەت قىلىدىغانلىقى ھەققىدە خەت ئەۋەتىدۇ .

بۈگۈنلەردە تۈمۈر سىجاڭ تۇمشۇقتا قىرىق كۈن جەڭ قىلغاندىن كېيىن خىتاي چىرىكلىرىگە زەربە بېرىپ مارالبېشىنى ئالغان ئىدى . تۈمۈر سىجاڭ ، ئوسمان ئەلى بېكلار بىرلىشىپ كاشغەرگە ھۇجۇم قىلىشقا پۈتۈشۈپ ، ئوسمان ئەلى بېك

كەلگەن يولى بىلەن ، تۆمۈر سىجىلاڭ چوڭ يول بىلەن كاشغەرگە يۈرۈش قىلىدۇ. خىتايلەر تۇمشۇقتىن ياركەند ، كاشغەرگە قاچقان ئىدى. ئارقىدىن قوغلاپ خىتاي گىنراللى ياكچىمىنى يارىدار قىلىپ تۇتۇۋالدى. تۆمۈر سىجىلاڭ پەيزى ئابادقا چۈشكەن كۈنى ئوسمان ئەلى بېك ئارتۇشقا كېلىپ ئارتۇش خەلقى بىلەن بىرلىشىپ ، كاشغەرگە ھۇجۇم قىلىپ كاشغەرنى پەتھى قىلىدۇ. ما شاۋ ۋۇ تەسلىم بولىدۇ. ئەتىسى كۈنى ئوسمان ئەلى بېك ما شاۋ ۋۇ نى ئېلىپ غاشغەر بۇيۇكلىرى بىلەن تۆمۈر سىجىلاڭنى قارشى ئېلىش ئۈچۈن كاشغەرگە ئېلىپ كىرىدۇ. تۆمۈر سىجىلاڭ تۆمۈر بولۇپ قالدى. ما زىخۇي ئۆز تۇنگانلىرىدىن 5 ، 6 يۈز ئەسكەر تەييارلاپ ، ئۆز تۇنگانلىرى بىلەن بىرلىشىپ ، بەرلىكلەر ئارىسىدا قانچە قېتىم ئىسيان قىلدى. تۇنگانلارنى قۇرالسىزلاندۇرۇشقا تەييارلانغانلارنى تۆمۈر سىجىلاڭ توسۇپ يول قويمايدىن كېيىن، مۇكاپاتنى ئالىدۇ يەنى ماجىنسا تەرىپىدىن شەھىد قىلىنىدۇ.

تۆمۈر سىجىلاڭ ئاقسۇنى پەتھى قىلغان كۈنلەردە خوتەندە ئىنقىلاب باشلانغان ئىدى. بۇ ئىنقىلاب بېشىدا سابىت داموللا ، مۇھەممەد نىياز ئەلەم ، مۇھەممەد ئەمىن داموللا ، ئابدۇللاھ ئاخۇن ، نۇر ئەھمەد ئاخۇن ، مەۋلىۋى سابىت (سىبغەتۇللاھ مەۋلىۋى بولسا كېرەك - نەشرگە تەييارلىغۇچىدىن) ، كامال داموللار بولۇپ ، بىر نەچچە كۈن ئىچىدە خوتەن پەتھى بولىدۇ. كىرىپەدىمۇ ئىنقىلاب بولۇپ ، بېشىدا ئالىملاردىن ئابدۇلخەبىر ھاجى بولۇپ ، خوتەن ھۆكۈمىتىگە ئىتائەت قىلىدۇ . دېمەك ، بۇ كۈنلۈردە خوتەن ئىنقىلابچىلىرى قولىدا خوتەن ، كاشغەردە ۋالى تۆمۈر سىجىلاڭ بولۇپ ، ياركەنددە ئازراق خىتاي چىرىكى قالىدۇ. ياركەندگە خوتەن ئىنقىلابچىلىرىدىن ئابدۇللاھ بېك (شاھ مەنسۇر دەپ مەشھۇر بولغان) دېگەن كىشى بىر نەچچە مىڭ ئەسكەر بىلەن كەلدى. تۆمۈر سىجىلاڭ تەرىپىدىن ھاپىز لوجاڭ ئەسكەر بىلەن بارىدۇ. بىرەر ئاي مۇھاسىرە قىلغاندىن كېيىن ياركەندنى پەتھى قىلىدۇ. ياركەندنىڭ بىر شەھىرىدە ھاپىز لوجاڭ يەنە بىر شەھىرىدە شاھ مەنسۇر ۋالى بولۇپ تۇرىدۇ. شۇنى ئېيتىپ ئۆتۈش لازىمكى خوتەن ئىنقىلابچىلىرىدىن مەۋلىۋى سابىت (سىبغەتۇللاھ مەۋلىۋى) ياركەندنى پەتھى قىلىش جەريانىدا شەھىد بولغان ئىدى. قارا شەھەردە ما شىمىن ، كاشغەردە ما جىنسانىڭ ئازراق ئەسكىرى بولۇپ ، قالغان يەرلەردە يەنى تۈركىستاننىڭ ئالتە شەھەر دەپ ئاتالغان يېرىمىدە دۈشمەن كۈچى قالمىغان ئىدى.

ئاقسۇدىكى ئىسمائىل بېك (باي سىجىلاڭ) مالوجاڭنى قۇرالسىزلاندۇرۇپ قويغان ئىدى.

ئالتە شەھەر مۇشۇ ھالەتتە ئىكەن ، بىز تۇرپانغا قايتىمىز. تۇرپان دۈشمەن كۈچى بىلەن ئىشغال قىلىنغاندا ، يوقىرىدا قۇربان بولغانلار قاتارىدا زىكىر قىلىنغان ھەمدۇللاھ ئەلەم ئاخۇنۇم ، مەقسۇت مۇھىتى ، ئوبەيدۇللاھ داموللام قۇمۇل تىغىغا بېرىپ ، خۇجا نىياز ھاجىنى تۇرپانغا تەكلىپ قىلغانىدى. خۇجا نىياز ھاجى قۇبۇل قىلىپ تۇرپانغا بىر نەچچە يۈز ھەمراھى بىلەن چىقىپ، لو كچۇن شەھىرىگە كىرىپ لو كچۇن ۋالىنىڭ ئوردىسىغا چۈشتى. لو كچۇن خەلقى خۇجا نىياز ھاجىنى زىيارەت قىلىش ئۈچۈن ئون مىڭغا يىقىن كىشى شەھەرگە توپلاندى. بۇنى خىتاي چىرىكلىرى ئاڭلاپ شوقۇشماق ئۈچۈن لو كچۇنگە كەلدى. بىرەر كۈن سوقۇشقاندىن كېيىن خۇجا نىياز ھاجى شەھەرنى تاشلاپ قىچىپ چىقىپ كەتتى. خۇجا نىياز ھاجىنى باشلاپ چىققان ھەمدۇللاھ ئەلەم ئاخۇنۇم ، مەقسۇت مۇھىتى ، رەقىب قازى ئاخۇنۇملارغا ئۇخشاش بۈيۈك كىشىلەردىن باشلاپ مىڭدىن ئارتۇق پۇقرا ، كىچىك بالا ، خوتۇن كىشىلەرنى خىتاي ۋە روسلار قىرىپ تاشلىدى. ئۆيلەرگە ئوت قويدى. خۇجا نىياز ھاجى چالغان تىغىغا چىقىۋالدى ۋە ئۆزىنىڭ تۇرپانغا چىققانلىقىنى ئېلان قىلدى. خىتايلارغا قورقۇنۇچ چۈشتىمۇ ياكى جىن شۇرپىن بىلەن شېڭشىسەينىڭ ماجىراسىدىنمۇ تۇرپاننى بوشتىپ پۈتۈن خىتاي قۇۋۋىتى ئۈرۈمچىگە چىقىپ كەتتى. خۇجا نىياز ھاجى تۇرپان شەھىرىگە چۈشتى ، مەھمۇد مۇھىتى قارا شەھەردىن تۇرپانغا كەلدى. خۇجا نىياز ھاجى بىلەن بىرلەشتى. ئالتە شەھەردىن ھاجى ئەلەم ئاخۇنۇم شەھىرى ، ھاپىز بېكلىرىمۇ ئەسكەرلىرى بىلەن تۇرپانغا كەلدى. بۇلار ما جۇڭيىڭنىڭ تۈركىستانغا تەكلىپ قىلىنغانلىقىغا رازى بولماي ، خۇجا نىياز ھاجى باش بولۇپ ما جۇڭيىڭغا تۈركىستانغا چىقىشنىڭ كېرەك ئەمەسلىكىنى ئىزھار قىلىپ ، يولغا چىقىمىسلىقىنى ، يولغا چىقىپ قالغان بولسا قايتىپ كېتىشىنى ئۆتۈنۈپ خەت

يازىدۇ . تۈركىستانغا چىقىشقا مۇشتاق بولۇپ ، باھانە تاپالماي تۇرغان ما جۇڭيىڭ مەۋسۇل باينىڭ تەكلىپىنى رەت قىلالامدۇ ؟ چىقىم دېگەنگە ماقۇل دەمدۇ ؟ ما جۇڭيىڭ ئۇنىماي قۇمۇلغا چىقىدۇ . ئۇ كۈنلەردە قۇمۇلدا خىتاي ئەسكىرى يوق ئىدى . قۇمۇلغا كېلىپ ئۇرۇشىز قۇمۇلنى ئالىدۇ . ئۇ يەردىن گۇچۇڭ تە رەپكە يۈرۈش قىلىدۇ . خۇجا نىيازلامۇ تۇرپاندىن گۇچۇڭغا چىقىپ ، خىتايلار بىلەن سوقۇشۇۋاتقاندا ، ما جۇڭيىڭنىڭ موروغا كېلىپ مورو شەھىرىنى ئالغانلىق خەۋىرى يېتىپ كېلىدۇ . خۇجا نىياز ھاجى ، مەھمۇد مۇھىتىلار موروغا بېرىپ كۆرۈشۈپ ، خۇجا نىياز ھاجىلار گۇچۇڭنى تاشلاپ جىمساغا ھۇجۇم قىلىشقا ، ما جۇڭيىڭ گۇچۇڭغا ھۇجۇم قىلىشقا كېلىشىدۇ . كېلىشىم بويىچە ما جۇڭيىڭ گۇچۇڭغا ھۇجۇم قىلىپ ئىنسى بىلەن نۇرغۇن قۇربان بېرىپ گۇچۇڭنى ئالىدۇ . خۇجا نىياز ھاجىلار جىمساغا ھۇجۇم قىلىدۇ ، خىتايلار بۈگۈن قۇراللىرىمىزنى بىر يەرگە توپلاپ ئەتە تاپشۇرايلى ، دېسە خۇجا نىياز ھاجى ماقۇل كۆرۈپ ، تاغقا چىقىپ ئارام ئالىدۇ . گۇچۇڭدىن ما جۇڭيىڭ تېلىفۇن بىلەن سۆزلىشىپ كېچىدە ماشىنا بىلەن ئادەم چىقارتىپ جىمسادىكى قۇراللارنى گۇچۇڭغا ئېلىپ كېتىدۇ . تاڭ ئاتقاندا خۇجا نىياز ھاجىلار تاغدىن چۈشسە قۇرال يوق . ما جۇڭيىڭنىڭ نېمە ئىكەنلىكىنى بىلىۋالغان خۇجا نىياز ھاجى ، ما شىمىننىڭ قىلغان ئىشلىرىدىن دەرتمەن بولغان مەھمۇد مۇھىتى ما جۇڭيىڭدىن ئايرىلىش پىكرىگە كېلىپ ، جىمسا قۇرالنى باھانە قىلىپ ئايرىلىش يولىغا ماڭغاندا ، ئۈرۈمچىدىن ۋەكىل چىقىپ خۇجا نىياز ھاجىنى ما جۇڭيىڭدىن ئايرىلىپ ئۈرۈمچى بىلەن بىرلىشىشكە تەكلىپ قىلىدۇ . بۇ 1932 - يىلى 4 - ئاي بولۇپ ، ئۈرۈمچىدە شېڭشىسەي ھۆكۈمىتى قۇرۇلغان چاغ ئىدى . دېمەك ، ئۇ چاغدا جىن شۇرېن ئۈرۈمچى ھۆكۈمىتىنىڭ سىياسىي تىزگىنىنى بولشېۋىكلەرگە تاپشۇرۇپ قويغان ئىدى . ھەتتاكى مەنەپتىن ئېلىۋېتىشمۇ روسلارنىڭ قولىغا ئۆتۈپ قالغان ئىدى . بولشېۋىكلەر ئارزۇلىرىغا جىن شۇرېن ۋاستىسى بىلەن يېتىپ كەلگەن بولسىمۇ ، مەقسىتىنى تولۇق ئەمەلگە ئاشۇرۇشتا روس بولشېۋىكلىرى نەنجىڭ ھۆكۈمىتى جىن شۇرېنغا مۇشاۋىر قىلىپ ئەۋەتكەن شېڭشىسەينى ئارتۇق كۆرەتتى . شۇنىڭ بىلەن جىن شۇرېننى قورقۇتۇپ ، چۆچەك بىلەن قاچۇرۇپ تەنجىنگە يولغا سېلىپ ، شېڭشىسەينى دۈبەن (ھەممىنى باشقۇرغۇچى) ئۇنۋانى بىلەن ئۈرۈمچىگە ھاكىم قىلىپ ئولتۇرغۇزدى . دېمەك ، شۇ كۈندىن باشلاپ ئۈرۈمچىدە خىتاي كوممۇنىست ھۆكۈمىتى روسلار ھىمايىسىدە قۇرۇلدى . شۇ كۈننى بۈگۈنگە قەدەر تۈركىستاندا مەجبۇرى بايرام كۈنى قىلىدۇ . خىتايچە سەيۋى شىنەر ، بىزچە 12 - ئاپرېل دېمەكتۇر . بىز بىلىمىز ئۇ كۈن بىز تۈركىستانلىق ئۈچۈن شۇمۇلۇق ، ماتەم كۈنىدۇر . مۇھاجىرلار ۋە تىنىمىزگە قايتىپ ، دۈشمەنلىرىمىزدىن ئىنتىقامىمىزنى ئېلىپ ئىركىن تۈركىستان ، ئازات تۈركىستان يەنى تۈركىستاننى مۇستەقىل قىلغۇچە شۇ كۈننى ماتەم كۈنى قىلىشىمىز لازىم .

ئىنقىلابىمىزنىڭ بۇنداق پاجىئەلىك ۋە ئەلەملىك نەتىجىلىنىشى شۇ كۈننىڭ شۇمۇلۇق تەسىرىدۇر . ئۈرۈمچى ھۆكۈمىتى ئۆز مەقسىتىگە يېتىش ئۈچۈن تۇنگان ۋە يەرلىكلەر بىلەن بىر ۋە ئىتتىپاق بولالماسلىقى لازىم ئىدى . جىمسادا خاپا بولۇپ تۇرغان خۇجا نىياز ھاجى ، مەھمۇد مۇھىتىلارغا ئۈرۈمچىدىن ۋەكىل كەلدى . خۇجا نىياز ھاجىغا بۇۋى سىلىڭ ، مەھمۇد مۇھىتىغا سىجائىلىق مەنەپ تەيىن قىلىپ ، ئۇندىن باشقا نەچچە ماددىلىق كېلىشىم ئىمزالاندى . شۇ كۈندىن باشلاپ بىر بۆلۈك ئىنقىلابچىلار ئۈرۈمچىنىڭ بىر جۈزىنى بولۇپ قالدى . شۇ كۈنگىچە خەلقىمىزنىڭ ئالدى پىكرىدە تۈركىستاندا ئىسلامنى گۈللەندۈرۈپ ، خىتايلارنى يوق قىلىش ئىدى . ئۇلار بۇنىڭدىن قورققانلىقتىن بىرەر باھانە تېپىپ يۇرتىمىزغا بولشېۋىك روسلارنىڭ باسقۇنچىلىق قىلىش نىيىتى بار ئىدى . قورققان يەردە جىن بار دەپ بولشېۋىكلارنىڭ تۇزىقىغا ئۆز ئايىمىمىز بىلەن چۈشتۈك . ئۇ چاغدا تۈركىستان خەلقىنىڭ ئىسلام ھۆكۈمىتى قۇرۇش مەقسىتىگە يېتىشى ، تۈركىستاندىن يات ئۇنسۇرلارنى قوغلاپ چىقىرىش بىلەنلا مۇمكىن بولاتتى . دېمەك ، چىنلارنىڭ مەۋجۇد بولۇشى مەقسىتىمىزگە يېتىشكە خىلاپ بولغىنىدەك ، تۇنگانلارنىڭ مەۋجۇد بولۇشىمۇ ئوخشاشلا بۇنىڭغا خىلاپ ئىدى . تۇنگانلارنىڭ ، بىز مۇسۇلمانمىز دېگىنىدىن باشقا ھەر بىر ئىشى خىتايدىن قېلىشمايتتى . ئىنىڭ ئۈچۈن ئىككى دۈشمەننىڭ بېرى بىلەن ۋاقىتلىق مادارا قىلىش لازىم ئىدى . ئىككى دۈشمەندىن قايسىسى بىلەن ئەۋۋەل

كېلىشىپ تۇرۇشنىڭ تۈركىستانلىقلار ئۈچۈن پايدىلىقراق بولۇشىنى بىلەرمەنلەر ، سىياسەتچىلەر ئايرىسۇن ، دەپ بىز شۇ چاغدىكى تۈركىستاننىڭ نەپكار ئومۇمىيىسىنى ، ئىنقىلاپچىلارنىڭ روھى دۇنياسىنى قىسقىچە بايان قىلماقچىمىز. ئۇ چاغدىكى ئومۇم خەلقنىڭ ئورتاق پىكرى ئىسلامنى گۈللەندۈرۈش بولۇپ ، قورقۇنچىسى خىتايلارنىڭ ھىلىسى ئىدى. تۈركىستاندا قاچانلا ئىنقىلاب بولسا ، خىتايلار ئالدامچىلىق بىلەن كېلىشكەن بولۇپ تۇرۇپ زىيان يەتكۈزەتتى ھەم ئىنقىلاب ۋاقتىدىكى خىتايلاردا ماددى كۈچ بولمىغانلىقتىن ، بولشېۋىكلارنىڭ قولىغا چۈشۈپ قالغانلىقىنى بىلەتتى. نەتىجىدە ۋاقىتلىق كېلىشىمنى تۇنگان بىلەن بولسا ئىكەن دەيتتى. دېمەك ، تۇنگانلار ۋەھشى ، قانخور دۇر ، لېكىن جاھىل ، نوپۇسى ئاز بولغانلىقتىن ، خىتايلارنى تۈگىتىپ بولغاندىن كېيىن تۇنگانلارنى تۈگىتىش ئاسان دەپ قارايتتى. ئىنىڭ ئۈچۈن جىمسا كېلىشىمىدىن ھەيران بولۇشتى. شۇنىڭ بىلەن ئىنقىلاپچى ئەربابلاردىن نىياز دېھقان ھەمراھلىرى بىلەن قايتىپ كەتتى. تۇرپانلىق ئابدۇسەمى بېكمۇ قارشى چىقتى. ھەقىقەتەن خۇجا نىياز ھاجىلار ئۆزلىرى ئاددى بىر خىتاي مەمۇرىلىق نامىنى تاقىۋېلىپ يامان ئىش قىلغان ئىدى. دېمەك ئىنقىلاب ، ئالدى بىلەن قۇمۇلدىن باشلىنىپ ، تۇرپان ئاندىن كېيىن باشقا يەرلەردە بولغىنى ئۈچۈن پۈتۈن تۈركىستان خەلقى قۇمۇل ، تۇرپان ئىنقىلاب باشلىقلىرىدىن خۇجا نىياز ھاجى ، مەھمۇد مۇھىتىلارغا چىن قەلبىدىن ھۆرمەت قىلاتتى. بولۇپمۇ خۇجا نىياز ھاجىنى كۆرۈشكە مۇشتاق ئىدى. خەلق تۈركىستاننىڭ بۈيۈك بىر داھىسى دەپ ئىشەنگەن كىشى پۈتۈن تۈركىستاننىڭ ، ئومۇمىي تۈركىستان خەلقىنىڭ پىكرىنى ، مۇجاھىدلارنىڭ مەسلىھەتىنى ئالماي ، بىر خىتاي مەمۇرىلىقىنى ئۆزىگە تاقىۋالغانلىقى خەلقىنى تەشۋىشكە سېلىپ قويدى. قىيىن يولغا كىرىپ كەتتى. نەتىجىدە خوتەن ئالاھىدە بىر خانلىقنى داۋا قىلدى ، كاشغەردە باشباشتاقلق دەۋر سۈرۈپ ئىستىقلال تەشكىلى بىلەن ئاياغلاشتى. خۇجا نىياز ھاجى ، مەھمۇد مۇھىتىلار جىمسادىن توقسۇنغا چۈشۈپ ئۇ يەردىن قارا شەھەرگە ئۆتۈپ كەتتى. قارا شەھەردە ما شىمىن تەييارلىغان بىرەر مىڭ تۇنگان ئەسكەر بار ئىدى. خۇجا نىياز ھاجى قارا شەھەرگە كەلگەندە تۇنگانلار بىلەن سوقۇشۇپ قارا شەھەرنى پەتھى قىلدى.

خۇجا نىياز ھاجى جىمسادىن قارا شەھەرگە يۈرۈش قىلغاندا ، ما جۇڭيىڭ گۇچىڭدىن ئۈرۈمچى تەرەپكە ھەرىكەت قىلىپ پوكاڭغا بارغاندا ، ئۈرۈمچىدىن شېڭشىسەي چىقىپ سوقۇشۇدۇ. نەتىجىدە ما جۇڭيىڭ مەغلۇپ بولۇپ قېچىپ گۇچىڭدىمۇ تۇرالماي پىچانغا چۈشۈدۇ. ما جۇڭيىڭ گەنسۇغا قايتىپ كېتىش ياكى تۈركىستاندا قېلىش ھەققىدە تەشۋىش قىلىپ تۇرغاندا ، تۇرپاندىن ئابدۇللىپتىپ قازى ئاخۇنۇم بېرىپ تۇرپانغا تەكلىپ قىلىپ ، بىردەم قىلىدىغانلىقى ھەققىدە ۋەدە بېرىدۇ. ما جۇڭيىڭ بۇنى قوبۇل قىلىپ تۇرپانغا كېلىدۇ.

خۇجا نىياز ھاجى ، مەھمۇد مۇھىتىلار قارا شەھەردىكى ۋاقتىدا ، كۇچادىن مەھپۇز بېك بىر بۆلۈك ئەسكەر بىلەن قاراشەھەر لارمالغا بېرىپ خىتايلار بىلەن سوقۇشۇش ئۈچۈن قارا شەھەرگە كېلىدۇ. ئىنقىلاب داھىسى خۇجا نىياز ھاجىنىڭ بۇۋى سېلىڭ بولۇپ قالغانلىقىنى بىلىپ ، خۇجا نىياز ھاجى تەرىپىدىن بىر سىجاڭلىق مەنسۇي ئالىدۇ. بۇ ئارىدا ما جۇڭيىڭنىڭ تۇرپانغا كېلىپ قالغانلىقى خەۋىرىمۇ يېتىپ كېلىدۇ. خۇجا نىياز ھاجىنىڭ ئەمىر بىلەن مەھمۇد سىجاڭ ، مەھپۇز سىجاڭ ما جۇڭيىڭ بىلەن سوقۇش قىلىش ئۈچۈن توقسۇنغا بېرىپ ما جۇڭيىڭ بىلەن سوقۇشۇپ مەغلۇپ بولۇپ ، يەر ۋە ھاۋانىڭ ناچار بولۇشى بىلەن كۆپ چىقىمغا ئۇچرايدۇ. بۇ مەغلۇبىيەتنىڭ سەۋەبى بىزنىڭ ئەسكەرلىرىمىزنىڭ ئەسكىرى تەلىم كۆرمىگەنلىكىدىن ۋە تۇنگانلارنى مۇسۇلمان بىلىپ ئۆلتۈرۈشكە قولى يارىمىغانلىقىدىن بولغان. تۇنگانلار ئۇنىڭ ئەكسىچە ئىدى. بۇ مەغلۇبىيەت خۇجا نىياز ھاجىلارنى قارا شەھەرنى بوشتىپ كۇچاغا چېكىنىپ كېتىشكە مەجبۇر قىلدى. قارا شەھەر ما جۇڭيىڭ قولىغا ئۆتۈپ كەتتى.

ما جۇڭيىڭ قارا شەھەرنى قولىغا كەلتۈرۈپ بولۇپ ، ئۈرۈمچى بىلەن ھېسابلىشىشقا ئۆتتى. ئۈرۈمچى كۈچلىرى بىلەن خېلى ئۇزۇن تىرىكشتى. خۇجا نىياز ھاجى ئاقسۇغا كېلىپ چەتئەلدىن قۇرال ئېلىپ كېلىش پىكرىگە كېلىپ ، روسىيە

بىلەن سىياسىي مۇناسىۋەت ئورنىتىپ ، ئۇچتۇرپان يولى بىلەن نازراق قۇرال كەلتۈردى . مەۋسۇلباي ، ھەمدۇللاھ ناخۇن ۋاجىدى ۋە باشقا كىشىلەر بىر ھەيئەت بولۇپ ، تاشكەندگە بېرىپ بەزى تەشەببۇسلاردا بولغان ئىدى . بۇلارنى بىز مۇشۇ يەردە توختىتىپ ، كاشغەر ، خوتەن ئىنقىلابچىلىرىنىڭ ھەرىكىتىنى تەكشۈرەيلى :

كاشغەردە تۆمۈر سىجاڭ ھاكىم بولۇپ ، خوتەندە ئۆلىمالار ھەيئىتى يەنى مۇھەممەد نىياز ئەلەم ، سابىت داموللام ، مۇھەممەد ئەمىن داموللام ، ئابدۇللاھ ناخۇن ، نۇر ئەھمەد ناخۇن ، كامال داموللام قاتارلىق ھۆكۈمەت ئەربابلىرىنىڭ ھەممىسى ئەھلى ئىلىم كىشىلەر ئىدى . ھەممە ئىنقىلابچىلار خۇجا نىياز ھاجىنى ئىنقىلاب داھىسى دەپ ئېتىقاد قىلىشاتتى . خۇجا نىياز ھاجىنىڭ نەنجال بۇۋى سىلىك بولۇپ ، ئالتە شەھەرگە كېلىپ قالغانلىقىدىن ھەيران بولۇپ ، كاشغەردە يىغىلىپ بىر مەسلىھەت قىلىش نىيىتى بىلەن ، خوتەندىن سابىت داموللام ، شاھ مەنسۇر (ئابدۇللاھ ناخۇن) لار بىر مۇنچە ئەسكەر بىلەن كاشغەرگە كەلدى .

تۆمۈر سىجاڭ ، شاھ مەنسۇر ، ئوسمان ئەلى بېكلىر ئوتتۇرىسىدا مۇزاكىرە بولۇپ ، نەتىجىدە خوجا نىياز ھاجىنىڭ ئۈرۈمچى بىلەن تۈزگەن كېلىشىمىنى بۇزۇشقا ، تۈركىستاننىڭ ھېچقانداق بىر يېرىدە خىتاي قۇۋۋىتى قويماي يۇقىتىشقا توختام قىلىشتى . ۋاقىتلىق باش قۇماندانلىققا تۆمۈر سىجاڭ سايلىنىپ ، پۈتۈن كۈچى بىلەن ئۈرۈمچى تەرەپكە يۈرۈشكە باشلىدى . ئەپسۇسكى ، يېزىشقان قارار نامىغا شاھ مەنسۇر موھۇرنى باسقان ئىكەن . تۆمۈر سىجاڭ بىلەن زىددىيەتلىشىپ ، تۆمۈر سىجاڭ شاھ مەنسۇرنى قۇرالسىزلاندۇرۇپ ، سابىت داموللام بىلەن ئىككىسىنى كاشغەردە قامايدۇ . ياركەنددە تۆمۈر سىجاڭنىڭ ئەمىر بىلەن ھاپىز لوجاڭ شاھ مەنسۇرنىڭ ئىنىسى ئەمىر نۇر ئەھمەدنىڭ قۇراللىرىنى تارتىۋالىدۇ . تۆمۈر سىجاڭ خوتەننى ئۆزىگە قارىتىشقا قول ئاستىدىكى قۇماندانلاردىن ھاپىز لوجاڭ ، كىچىك ناخون ، سېتىۋالدى جانلارنى بۇيرۇيدۇ . شۇ چاغدىكى كاشغەر قازىسى ئابدۇغۇپۇر شاپتۇل خوتەنلىك بىلەن جىھاد پەرز دەپ يەتتۇا بېرىدۇ .

بىر ھەپتە بۇرۇن ئۈرۈمچىدىكى خىتاي بىلەن سوقۇشۇپ ، پۈتۈن تۈركىستاننى پەتھى قىلماستىن ئارام ئالماسلىققا ۋەدە قىلىشقان ، بەلكى قەسەم قىلىشقان مۇجاھىدلار ئۆز ئارا قىزىپ كېتىدۇ .

باشتا زىخۇي بولۇپ ، كېيىن يەرلىكلەرنىڭ ھەيۋىتىدىن قورقۇپ تۆمۈر سىجاڭغا ئوغۇل بولۇۋالغان ما جىنسا بۇنىڭدىن پايدىلىنىپ ، تۆمۈر سىجاڭ بىلەن ئوسمان ئەلى بېكىنى زىددىيەتكە سېلىپ قويىدۇ .

ئوسمان ئەلى بېك ماجىنسادىن قۇرالنى تارتىپ ئالىمەن دەيدۇ ، تۆمۈر سىجاڭ ما جىنسانى ھىمايە قىلىدۇ . بۇ زىددىيەت ئىككىسىنىڭ ئوتتۇرىسىدا ئاشكارا يۈز بېرىدۇ . ئوسمان ئەلى بېك خاپا بولۇپ ، پۈتۈن ئەسكەرلىرى بىلەن بىر كېچىدە تاغقا چىقىپ كېتىدۇ . تۆمۈر سىجاڭنىڭ ئەسكەرلىرىنىڭ بىرقىسمى خوتەن تەرەپكە ، يەنە بىر قىسمى كۇچادىن كەلمەكچى بولغان ئايالىنى كۈتۈۋېلىش ئۈچۈن پەيزى ئاباقتا كېتىدۇ . يېنىدا پەقەتلا بىرنەچچە يۈز ئەسكەر بىلەن توختى لۇجاڭ ۋە ھامىد خان قالغان ئىدى . ئوسمان ئەلى بېكىنىڭ ئارقىسىدىن قوغلاپ تاغقا چىقماقچى بولغاندا ، بۇنى كۈتۈپ تۇرغان تۇنگانلار تۆمۈر سىجاڭ بىلەن تاغقا چىقماقچى بولىدۇ .

ئەتىسى قىرغىزلارنى قوغلاپ تاغقا چىقىدۇ . ئۇ كۈنى يېتىشەلمەي توختى لۇجاڭ قەستەن ھامىد خاننى ئوسمان ئەلىنىڭ ئارقىسىدىن ئەۋەتمۈۋېتىپ ، ئۆزى ماشىنا بىلەن شەھەرگە قايتىدۇ . يولدا كېلىۋاتقاندا ياردەم ئۈچۈن چىققان تۇنگانلار تۆمۈر سىجاڭنى شەھىد قىلىپ ، بېشىنى كېسىپ كاشغەردە سازايى قىلىدۇ . ئارتۇش كىچىك ناخۇن ، ئوسمان ئەلى بېك نەچچە قېتىم قۇرالسىزلاندۇرۇشقا ئۇرۇنغاندا تۆمۈر سىجاڭ بالام دەپ ھىمايە قىلىۋالغان ئىدى . ۋاقتى كەلگەندە تۇنگان ما جىنسا ئۇنىڭ بەدىلىگە ئوق بەردى ، ئۇنىڭ بىلەنلا توختاپ قالماي بېشىنى مىليونلارچە تۈرك ئالدىدا نەيزىگە سەنجىپ سازايى قىلدى .

تۇنگانلار بىر ھەپتىدە كاشغەرگە ھاكىم بولدى . كېيىن ئوسمان ئەلى بېك تاغدىن چۈشۈپ ئارتۇش ئەسكەرلىرى بىلەن بىرلىشىپ تۇنگانلارغا ھۇجۇم قىلىپ ، ئىنىسىنى قۇربان بېرىپ كاشغەر كونا شەھەرنى قايتۇرۋالدى . تۇنگانلار

يېڭى شەھەردە مۇھاسىرىدە قالدى. تۆمۈر سىجاڭنىڭ ئەسكەرلىرى ئەتراپتىن كېلىپ تۇنگانلار بىلەن بىرەر ئاي ئۇرۇشۇپ ، يېڭى شەھەرنى پەتھى قىلالماي ، ئوسمان ئەلى بېك بىلەنمۇ كېلىشەلمەي قايتىپ ئاقسۇغا بېرىپ خۇجا نىياز ھاجىغا قوشۇلۇپ كەتتى.

تۆمۈر سىجاڭ قاماپ قويغان سابىت داموللام ، شاھ مەنسۇرلار بۇ ۋەقەدىن كېيىن قويۇپ بېرىلدى. سابىت داموللام ئۆز يۇرتى ئارتۇشقا كەتتى. شاھ مەنسۇر ياركەندگە قايتىپ بېرىپ ، ئۇ يەردە قالغان ھاپىز لۇجاڭنىڭ ئەسكەرلىرىدىن قۇرال ئېلىپ ، ياركەندنى خوتەنگە قوشۇپ ئۆزى ياركەندە تۇردى. ياركەنددىن چەرچەننىڭ شەرقىغىچە خوتەن ھۆكۈمەتى ئىسلامىيەتنىڭ زېمىنى بولۇپ قالدى. كاشغەر يېڭى شەھەردە تۇنگان ، كونا شەھەردە كاشغەر فاتىھى ئوسمان ئەلى سىجاڭ بولۇپ ، ئاقسۇدا نەنجاڭ بۇۋى سىلىنىڭ ئىنقىلاب باشچىمىز خۇجا نىياز ھاجىم تۇرۇپ ، مەھمۇد سىجاڭ قارا شەھەر ئەتراپىدا تۇنگانلار بىلەن تىرىشىپ تۇراتتى. ماجۇڭنىڭ ئۈرۈمچى بىلەن ئوينىشىپ تۇراتتى ، ئۈرۈمچىدە ھەيۋەتلىك موسكۋا ھۆكۈمىتى قۇرۇلۇپ بولغان ئىدى.

ئالتايدا قازاق تۈركلىرىدىن خىتايچە ئوقۇغان شېرىپخان تۈرە باشچىلىقىدا ئىنقىلاب قىلىپ ، ئالتاي ئەتراپلىرىنى تامامەن پەتھى قىلىپ بولغان ئىدى. ئىنقىلاب باشلىقى خۇجا نىياز ھاجى ئۈرۈمچى ھۆكۈمىتى بىلەن بىرلەشكەندىن كېيىن ، شېرىپخانمۇ شېڭشىسەي بىلەن بىرلەشتى. ئالتاينى ئىختىيارى ئىدارە قىلىشقا شېڭشىسەي تەرىپىدىن ئالتاي جىنپى سىلىڭ شىن جىن جاڭلىققا تەيىنلەندى. شۇنىڭ بىلەن ئالتايدا ئىنقىلاب بىسقتى.

بۇ چاغدا چۆچەكتىمۇ ئىنقىلاب بولغان ئىدى. ئەمما چۆچەك پۈتۈنلەي پەتھى بولۇشتىن بۇرۇن شېڭشىسەي روس بىلەن بىرلىشىپ ، چېگرىدىن قىزىل ئوردۇ كىرىپ ، چۆچەك ئىنقىلابىنى باستۇردى. چۆچەك بۇيۇكلرىدىن رۇزۇم باي ، ئەنسار باي ۋە ھەسەنبايلار كەبى مىليونىرلاردىن خېلى كۆپ تۈركلەرنىڭ بېشى كىسىلىپ پۇل - ماللىرى مۇسادىرە قىلىندى. چۆچەك ئىنقىلابى پاجىئەلىك ئاياغلاشتى ، دېمەك ، چۆچەك شېڭشىسەي تەرىپىدىن ئىستېلا قىلىنغان ئىدى. مىلادى 1932 - يىلىنىڭ ئاخىرلىرى خوتەن ، كاشغەر ، ئاقسۇ ھەر بىرى ئۆزئالدىغا ئىش كۆرۈپ ، ھەممىسى بىر غايىگە كېلەلمىگەن ئىدى.

ماجۇڭنىڭ يەرلىكلەردىن يولۋاس بېك ، لۈكچۈن ۋاڭى ، سەبۇر دورغىلارنى ئۆزىگە سادىق قىلىپ ، قۇمۇل ، تۇرپاندىن ئونمىڭلىغان يىگىتلەرنى ئەسكەرلىككە تۇتۇپ ، ئۈرۈمچىنى ئوق چاچار بومبىغا تۇتۇپ ، ئۈرۈمچىنى بېسىۋېلىش ھەيۋىسى بىلەن ھەرىكەت قىلىۋاتاتتى. شېڭشىسەي روسلار بىلەن پۇختا سۆزلىشىپ ، ماجۇڭنىڭ ۋە يەرلىكلەرنى تۈگىتىپ بولغاندىن كېيىن ، تۈركىستاندا روس ھىمايىسىدە خۇنخوز ھۆكۈمىتى قۇرۇشنى ئۈمىد قىلاتتى.

بىزنىڭ ، ئىشەك ، ئىشەكتىن قالسا قۇلىقىنى كەس دېگەن ماقال - تەمسىلىمىزگە مۇۋاپىق ، نەنجىڭ ھۆكۈمىتىنىڭمۇ ئۇيقۇسى ئېچىلىپ قالدى. ئالدىغا قېچىپ بارغان جىن شورپىنى قامدى. نەنجىڭدە تۈركىستانلىقلارغا ئازراق خىرىدارلىق قىلدى. يەرلىك تۈركىستان خەلقىنىڭ ئازراق كۆڭلىنى ئېلىشقا باشلىدى. بىر تەرەپتىن تۈركىستانغا ھەيئەت ئەۋەتىپ بەزى تەشەببۇسلاردا بولدى. نەنجىڭدىن چىققان ھەيئەتلەرنىڭ ئاۋۋالقىسى خۇۋاڭ مو سىڭ دېگەن چىن گىنرالى بولۇپ ، ھەمرا بولۇپ چىققان كىشى شەرقىي تۈركىستانلىق ئىيسا بېك ئىدى. بۇلار ئۈرۈمچىدە بىرنەچچە كۈن تۇرۇپ ، شېڭشىسەينى يوقىتىپ ، ئورنىغا خۇۋاڭ مو سىڭنى دوپەن قىلىشقا تەشەببۇس قىلىپ باقتى. ئەگەر بۇ ئىشتا مۇۋەپپەقى بولسا ئىدى ، تۈركىستاندىن روسلارنىڭ سىياسىي نۇپۇزىنى ئازراق كەسكەن بولاتتى. ئىش ئۇلار ئويلىغاندەك بولمىدى. بەزى تەشەببۇسلىرى سىزىلىپ قېلىپ ، شېڭشىسەي كۆپ خىتايلىرىنى ئۆلتۈردى ، خۇۋاڭ مو سىڭ ، ئىيسا بېكلار نەنجىڭنىڭ ئارىلىشىشى بىلەن قۇتۇلۇپ قېلىپ نەنجىڭغا قايتىپ كەتتى. نەنجىڭنىڭ يەنە بىر ھەرىكىتى مەركەز خارىجىيە ۋەكىلى بولغان لىيۇ بۇجاڭنى تۈركىستانغا چىقاردى (لىيۇ بۇجاڭنىڭ يەرلىكلەر بىلەن چۈشكە رەسمىي تىيانشان مەجمۇئەسى دە باردۇر). بۇ كىشى تۈركىستانغا كېلىپ ، ئىلىدا گىنرال بولۇپ تۇرغان جاڭ زىخىنى تاپتى ۋە ماجۇڭنىڭ قولىغا كەلتۈردى ، جاڭ زىخىن ، ماجۇڭنىڭ بىرلەشتۈردى. ماجۇڭنىڭ جەنۇبىي تۈركىستاننى ئىدارە

قىلىنۇن، جالۇ شىمالىي تۈركىستاننى ئىدارە قىلىنۇن، شېڭشىسەي ۋە يەرلىكلەرنى يوقاتىنۇن، شۇنىڭ بىلەن تۈركىستان خالىس خىتاي زېمىنى بولسۇن، دېگەن پىلاننى قۇرۇپ، بۇ پىلاننى نەنجىڭ ھۆكۈمىتىنىڭ تەستىقىدىنمۇ ئۆتكۈزدى. جالۇ زىخىن ما جۇڭيىڭ بىلەن بىرلىشىشى، شېڭشىسەينى يوق قىلىش ئۈچۈن ئۈرۈمچىگە ئەسكەر يوللىشى ھەققىدە نەنجىڭدىن ئەمىر كەلگەنلىكىنى ئىلىدا ئېلان قىلىپ، ئۈرۈمچىگە ئەسكەر ماڭدۇردى. ئەسكەرلەرنىڭ ئارقىسىدىن ئۆزى ماڭماقچى بولۇپ تۇرغاندا، تۇيۇقسىز روس چېگرىسىدىن شېڭشىسەينىڭ ئەسكەرلىرى، ئايروپىلانلىرى كېلىپ بومباردىمان قىلدى. ئۈرۈمچىگە ماڭغان ئەسكەرلىرى ئۈرۈمچىگە يېقىنلاشماستىن روسلار بىلەن سوقۇشۇپ مەغلۇپ بولۇپ، ياڭزىخۇينىڭ قۇماندانلىقىدا بولغان ھالدا، تەڭرى تىغىدىن ئۆتۈپ، ما جۇڭيىڭنىڭ قىچىپ كەلگەن يولىدا بىرلىشىپ، كاشغەرگە، كېيىن خوتەنگە كېلىپ توختىدى. ما جۇڭيىڭمۇ ئۇزۇن ئۆتمەستىن مەغلۇپ بولۇپ، ئالتىشەھەرگە قاچتى. بۇ پىلاننى تۈزگەن نەنجىڭ مەزكەز خارىجىيە ۋەكىلى نەنجىڭغا قايتۇرۇلۇپ ۋەزىپىسىدىن ئېلىپ تاشلاندى. ما جۇڭيىڭ بىر تەرەپتىن ئۈرۈمچى بىلەن ئۇرۇش قىلىۋېتىپ، يەنە بىر تەرەپتىن يەرلىكلەر بىلەن ھېسابلىشىشقا مەجبۇر ئىدى. دېمەك، مەھمۇد مۇھىتى كورلىدا تۇرۇپ، داۋاملىق قارا شەھەرگە ھۇجۇم قىلىپ تۇراتتى. تۇمۇر سىجاڭنى شەھىد قىلغان ما جىنسا بىرەر مىڭ ئەسكەر، كۆپلىگەن قۇرال - ياراق، ئالتۇن - كۈمۈشلەر بىلەن كاشغەر يېڭى شەھەردە مۇھاسىرىدە ئىدى. بۇلارغا ما جۇڭيىڭ تەرىپىدىن ياردەم كەلمىسە، يوق بولۇپ كېتىدىغانلىقى ئېنىق ئىدى. شۇنىڭ ئۈچۈن ما جۇڭيىڭ ئۆزىگە سادىق ئەسكەرلىرىدىن يەتتە يۈز ئاتلىق ئەسكەرنى ما جىنساغا ياردەم قىلىپ قۇتقۇزۇپ ئېلىپ كېلىشكە ئەۋەتتى. بۇلارنىڭ باشلىقى ما فويىن دېگەن بىر تۇنگان ئىدى. بۇلار كورلا باش ئەگىمدە مەھمۇد مۇھىتى، ھاپىز بېك لوجاڭلار بىلەن توقۇنۇشۇپ، يەرلىكلەر يېڭىلىپ كىچىك كەتتى. شۇ مەغلۇپ بولغىنىچە كېيىنكى ئىنقىلابقىچە بىرەر بۈيۈك مۇۋەپپىقىيەتكە ئېرىشەلمىدى. بەدبەخت تۇنگانلارنىڭ ۋەقەسىنى مۇشۇ يەردە تۇختىتىپ، كاشغەردە تىكلەنگەن مۇقەددەس ناي يۇلتۇزغا قارايمى.

دۈشمەنلەر ئۆز ئىشنى پۇختىلاپ ئالغان ئىدى.

بىر تەرەپتە شەرقىي تۈركىستان ئىنقىلابىنىڭ پاجىئەلىك ئەھۋالىغا ئۇچراپ قېلىش قورقۇنچىسى تۇراتتى. كاشغەردە سابىت داموللا تۈركىستاننىڭ ئالىم ۋە مۇنەۋۋەرلىرىدىن بېرى بولۇپ، تۈركىيە، مىسىرلارنى ساياھەت قىلغان، تۈركچە شىرىن كالام، ئاقالىدى جەۋھەرى قاتارلىق كىتابلارنى يازغان بىر زات بولۇپ، تۈركىيەدىن بارغان مۇستاپا ئەلى بېك بىلەن مەسلىھەتلىشىپ، تۈركىستان مۇستەقىل ھۆكۈمەت جۇمھۇرىيىتى تەشكىل قىلدى. مىللىي مۇستەقىللىق بايرىقىغا ناي يۇلتۇزلۇق كۆك بايراق قۇبۇل قىلىندى. مۇستەقىللىق قۇرۇلۇشى مىلادى 1933 - يىلىنىڭ (قول يازمىدا 1932 - يىلى دېيىلگەن) ئاخىرلىرى ئىدى. ھۆكۈمەت ئەزالىرى: خۇجا نىياز ھاجى رەئىس جۇمھۇر، سابىت داموللا باش ۋەكىل، مەھمۇد مۇھىتى ئەركان ھەرب رەئىسى تەيىنلەندى، بۇلاردىن ئىككىسى ئاقسۇدا ئىدى. ئوراز بېك ھەربىي ئىشلار نازىرى، يۈسۈف جان مەركەز قۇماندانى، زەرىف قارى ئەدلىيە نازىرى، يۈنۈس بېك سەئىدى ئىچكى ئىشلار نازىرى، قاسىم جانھاجى تاشقى ئىشلار نازىرى، ئەلى ئاخۇنباي مالىيە نازىرلىقىغا تەيىنلىنىپ، مىللىي ئىستىقلالدىن قەغەز پۇل چىقىرىپ ئىشلىتىلگەن ئىدى. چەتئەلگە تەمسىلچىلىككە مۇستەپا ئەلى بېك ئەۋەتىلگەن ئىدى. ئەندى بىز نازىر ئاچچىق ھەقىقەتلەرنى ئېتىراپ قىلىپ ئۆتىمىز: دېمەك مىللىي مۇستەقىللىق بىلەن خۇجا نىياز ھاجىنىڭ بۇۋى سىلىڭلىقىنى نازىر پەرق قىلاتتۇق. بىر تەرەپتە ناي يۇلتۇزلۇق كۆك بايراق كۆتۈرگەن، يەنە بىر تەرەپتە خىتاي بايرىقى كۆتۈرۈلگەن، خوتەندە پادىشاھلىق نامى ئەمەلدىن قالمىغان ئىدى، ئەمما ۋاقىت ئۆتكەن ئىدى. روسلار خۇڭخوزا ھۆكۈمىتى قۇرۇشقا قارار قىلغان ئىدى. ھايات بولغان پۈتۈن تۈركىستانلىقلار بىر تەرەپ، بىر دىل بولۇپ، يەنى مىللىي مۇستەقىللىق بايرىقى ئاستىدا قارار قىلغان بولسا ئىدى، بىرەر پايدا چىقىپ قېلىشى مۇمكىن ئىدى. ئەپسۇسكى، ئۇنداق بولماي ھەر بىر ئەسكەر بېشى بولغان كىشىلەر پادىشاھلىق مۇشۇ، كۈچ - قۇۋۋەت مۇشۇ، دەپ ئويلاپ قالدى. مۇستەقىل ھۆكۈمەت ئاقسۇدىكى خۇجا نىياز ھاجىنى جۇمھۇر رەئىسى سايلىدى. بىر تەرەپتىن ئەھمەد تەۋىپىق،

ئابدۇلغەپۇر ھاجىلاردەك زاتلار مىللىي ھەرىكەتلەرگە خېلى تۇيغۇنلۇق بەرگەن ئىدى. خۇجا نىياز ھاجى ئاقسۇدىكى چاغدا باش ۋەكىل، قالغان ھۆكۈمەت ئەركانلىرى كاشغەردە ئىدى. بۇلار ئۆز مەنپەئەتىگە ئىرىشمەكنى بەرلىك قۇماندانلارنىڭ ئارىسىغا مۇناپىقلىق ئۇرۇغىنى چېچىش بىلەن ئەمەلگە ئاشىدىغانلىقىنى تونۇپ يېتىپ ، كاشغەردىكى تۈرك قۇماندانلىرىنىڭ خۇجا نىياز ھاجىغا سۇيىقەست قىلماقچى ئىكەنلىكىنى يېزىپ ، سادە دىل خۇجا نىياز ھاجىنى ئىشەندۈرۈپ بولغان ئىدى. ئەھمەد تەۋەپنىڭ تۈركىستاندىن چىقىرىلىشى بۇ ئەھۋالغا مۇناسىۋەتلىكتۇر. مۇستەقىللىقىمىزنىڭ يىقىلىشىغا سەۋەب بولغان ئىشەنچسىزلىكنىڭ ئۇرۇغى مۇشۇ. روسىيەدە تەربىيەلەنگەن ئۇيغۇرلاردىن ھەر بىرسى قېچىپ ئۆتكەن بولۇپ ، ئىنقىلاپچىلار قاتارىغا كىرىۋالغان ئىدى. ئەنە شۇلار ئىستىقلال ئەركانلىرى ئارىسىدا ئىغۋا پەيدا قىلىپ ، مۇناپىقلىق ، ئىشەنچسىزلىك تۇغدۇرۇپ قويغان ئىدى. شۇنىڭ بىلەن رەئىسى جۇمھۇر خۇجا نىياز ھاجىنىڭ باش ۋەكىل سابىت داموللىغا ئىشەنچسىز بولمىغان ئىدى. شۇنىڭ بىلەن ئىستىقلال ھۆكۈمىتى ئەھمەد تەۋەپنى يۇرتتىن قوغلاپ چىقارغان ئىدى. شۇنىڭدەك ئابدۇلغەپۇر ھاجىنىمۇ قاماپ قويغان ئىدى. خۇجا نىياز ھاجىنىڭ يېنىغا بەزى كېلىشەلمەسلىكلەرنى ھەل قىلىش ئۈچۈن مەھمۇد نەدىم ئەپەندى، زەيدىن ئاخۇنلارنى ئەۋەتكەن ئىدى. مەھمۇد نەدىم ئەپەندى خۇجا نىياز ھاجى بىلەن ئۇچتۇرپاندا ئۇچراشتى. دېمەك كاشغەردە ئىستىقلال ھەرىكىتى داۋام قىلىۋاتقاندا ، ماجۇنىڭ تەرىپىدىن كاشغەر يېڭى شەھەردە مۇھاسىرىدە قالغان ما جىنىغا ياردەمگە ئەۋەتكەن ما فويەن قۇماندانلىقىدىكى بىرەر مىڭ تۇنگان ئەسكىرى ئاقسۇغا كېلىپ قارا يولغۇندا سوقۇشتى. بەرلىك خەلق باشلىقلىرىدىن خۇجا نىياز ھاجى، باي سىجاڭ، مەھمۇد سىجاڭلار بولۇپ، قارا يولغۇندا باي سىجاڭ شەھىد بولدى. بەرلىكلەر مەغلۇپ بولۇپ، ئاقسۇنى تاشلاپ ئۇچتۇرپانغا چىققان ئىدى. شۇنىڭ بىلەن تۇنگانلار ئاقسۇنى ئىشغال قىلغان ئىدى.

شۇنى ئەسلەپ ئۆتۈش لازىمكى، شۇ ۋاقىتتا بەرلىكلەرنىڭ سانى تۇنگانلاردىن كۆپ ئىدى. قۇراللىرى يېتەرلىك ئىدى. دېمەك، ئۇچتۇرپان ئارقىلىق خۇجا نىياز ھاجى خېلى كۆپ ئوق، بىر نەچچە يۈز مىلتىق كەلتۈرگەن ئىدى. بۇ مەغلۇبىيەتنىڭ سەۋەبى نېمە؟ دېسە، بىز تەجرىبىمىزگە ئاساسەن جاۋاب بىرىمىزكى، ئەسكەرلىرىمىز تەلىمىمىز ئىدى. ھەممىمىزنىڭ كۆڭلىمىزدە تۇنگانلار مۇسۇلماندۇر. ئۇلار بىلەن ئۇرۇشۇپ ئۆلسە كاپىر ئۆلۈمىدە ئۆلەرمىش ، دېگەن يالغان سۆز تارقاقچىلار بولۇپ، ئەسكەرلەرنى ۋەسۋەسىگە سېلىپ قويغان ئىدى. مانا شۇنىڭ بىلەن ئەسكەرلىرىمىز تۇنگانلار بىلەن كۆڭۈللۈك سوقۇشماي مەغلۇپ بولغان ئىدۇق.

مەھمۇد نەدىم ئەپەندىلەر خۇجا نىياز ھاجىنى كاشغەرگە تەكلىپ قىلدى. خۇجا نىياز ھاجى، مەھمۇد سىجاڭلار ئۇچتۇرپاندىن تاغ يولى بىلەن كاشغەرگە كەلگەندە، قىرغىز قالى بېك يولدا توسۇپ خۇجا نىياز ھاجىنىڭ ئوق ، خەزىنە يۈكلەنگەن تۈگىلىرىنى ئولجا ئېلىشقا ئۇرۇندى. لېكىن مۇۋەپپەقىيەتسىزلىككە ئۇچراپ ، مەغلۇپ بولدى. خۇجا نىياز ھاجى ئارتۇشقا كەلگەندە كاشغەردىن باش ۋەكىل قاتارلىق پۈتۈن دۆلەت ئەركانلىرى قارشى ئېلىپ كاشغەرگە چۈشۈردى. خۇجا نىياز ھاجى رەئىسى جۇمھۇرلۇق سۈپىتى بىلەن پۈتۈن قۇماندانلارنى يېڭى شەھەرگە ئومۇميۈزلۈك ھۇجۇم قىلىشقا بۇيرۇق چۈشۈردى. مەھمۇد مۇھىتى ئەركان ھەربىي رەئىسلىقىغا، ئوراز بىك ھەربىي نازىرلىققا، يۈسۈپجان مەكىزى قۇماندانلىققا بەلگۈلەندى. كىچىك ئاخۇن ئەسكەرلىرى بىلەن يېڭى شەھەرگە ھۇجۇم باشلىدى. بىگىر مەكۈنلۈك ئۇرۇشتىن كېيىن يېڭى شەھەر پەتھى بولدى. شۇنى ئەسلەپ ئۆتۈش لازىمكى، نېمە ئۈچۈن يېڭى شەھەر مۇھاسىرەسىدە مەھمۇد مۇھىتىدىن كۆرۈلگەن پىداكارلىق، ئوراز بىك ، يۈسۈپجانلاردىن كۆرۈلمىدى؟

ھەربىي نازىر بولغان ئوراز بىك يۇقىرىدا زىكىر قىلىپ ئۆتكەن ئوسمان ئەلنىڭ مۇئاۋىنى ئىدى. ئوسمان ئەلى ئىستىقلال تەشكىلىدىن باشتارتقىنى ئۈچۈن، ئوسمان قانداق قىلىپ ئوراز بىك قىرغىز ئەسكەرلىرى ئۈستىدە بولۇپ قالغان كىشىدۇر. ھازىر يوقتۇر. بولۇپمۇ ئۆتكەن تەرىپىدىن يوق قىلىنغان.

يېڭى شەھەر مۇھاسىرەسىدە بۇگۈن لەتە پەتھى بولىدۇ دەپ تۇرغاندا ، ئاقسۇدىن مافويەننىڭ كەلگەنلىك خەۋىرى يېتىپ كەلدى. شۇ كۈنى يېڭىساردىن ئەسەر نۇر ئەھمەد بېك بىرەر مىڭ ئەسكەر بىلەن كاشغەرگە كەلگەن ئىدى. مەسلىھەت بىلەن خۇجا نىياز ھاجىم نۇر ئەھمەد بېك قۇماندانلىقىدا باشقا بىر نەچچە ئەسكەر بىلەن مافويەننى توسماق ئۈچۈن پەيزاۋاتقا باردى. لېكىن تۇنگانلارنى توسالماي خۇجا نىياز ھاجىم كاشغەرگە يېنىپ كەلدى. نۇر ئەھمەد بېك يېڭىسارغا قايتىپ كەتتى. خۇجا نىياز ھاجى قايىتىپ شەھەرگە كىرىشى بىلەن پۈتۈن قۇماندانلار ئارىسىدا تەشۋىش پەيدا بولدى. يېڭى شەھەر مۇھاسىرىسى ئەمەلدىن قالدى. شۇ كېچىشى شەھەرنى تاشلاپ پۈتۈن قۇماندانلار تارقاپ كەتتى. خۇجا نىياز ھاجى مەھمۇد سىجاڭ بىلەن يېڭىسارغا كەتتى. ئوراز بېك ... يولىغا چىقىپ كەتتى. يۈسۈپجان تاشقورغان يولىغا، كىچىك ناخۇن ئارتۇشقا چىقىپ كەتتى. باش ۋەكىل بىچارە ھەممە كۈچىمىزنى توپلاشقا كىرىشىپ ، يۈسۈپجان ، ئوراز بېك ، زەبىدىن ناخۇنلارنى يىغىپ كاشغەرگە ھۇجۇم قىلدى. لېكىن ياخشى نەتىجە چىقماستىن ، ئەكسىچە كاشغەردە قەتلىنام ، مۇسادىرە بولۇشقا سەۋەب بولۇپ قالدى. دېمەك بىر كۈنى تۈرك ئەسكەرلىرى كاشغەر كونا شەھەرگە ھۇجۇم قىلىپ كىرگەن ئىدى ، خېلى تۇنگان ئەسكەرلىرىنى ئەسىر قىلىپ ، نەتىجىدە پالاكەتكە ئۇچراپ قايتىپ چىقىپ كەتتى. باھانە تايالماي تۇرغان تۇنگانلار شەھەرنى قەتلىنام ۋە بۇلاڭ - تالاڭ قىلدى. 10 مىڭ شەھەر خەلقىنىڭ بېشىنى كەستى. نۇرغۇنلىغان پۇل - ماللارنى مۇسادىرە قىلدى.

خۇجا نىياز ھاجى ، مەھمۇد مۇھىتىلار ياركەندگە باردى. شاھ مەنسۇر بىلەن ئۆچرىشىپ ، تۇنگانلار بىلەن ئۇرۇشماقچى بولۇپ ، يەنە كاشغەرگە كېلىپ تۇنگانلار بىلەن سوقۇشۇپ يەنە مەغلۇبىيەتكە ئۇچراپ ، خۇجا نىياز ھاجى ئۆر كەشتامغا چىقىپ كېتىپ ، مەھمۇد مۇھىتى مەكتەككە كېلىپ تۇردى. كاشغەرنى تۇلۇق ئىستېلا قىلغان تۇنگانلار يېڭىسارغا كېلىپ نۇر ئەھمەد بېك بىلەن سوقۇش باشلىدى. نۇر ئەھمەد بېك ساباتلىق بىر يىگىت بولۇپ ، يېڭىسارنى بوشاتماي يىگىرمە كۈندەك جەڭ قىلدى. ياخشى قۇراللىرىدىن ئايرىلدى. شۇنداقتىمۇ بوشاشماي جەڭ قىلىپ تۇردى. تۇنگانلار كۆپ چىقىمغا ئۇچرىدى. تۇنگانلار مەجبۇرى ئەسكەرلىككە تۇتۇۋالغان تۈرك يىگىتلىرى مىلتىقلىرىنى نۇر ئەھمەد بېك ئەسكەرلىرىگە سېپىلدىن سۇنۇپ بىرىپ ئۆزلىرى تۇنگانلار قولىدا شەھىد بولدى. كېيىنكى كۈنلەردە ما جۇڭيىڭ نۇرۇمچىدە مەغلۇپ بولۇپ ، قارا شەھەر ، كۇچاغا كېلىپ ، كۇچادا ئىلىدىن كەلگەن خىتايلار بىلەن بىرلىشىپ ، نۇرغۇن كۇچ توپلاپ كاشغەرگە يېتىپ كىلىشى ، يېڭىساردىكى ئۇرۇش كۈنلىرىگە ئۇدۇل كەلگەن ئىدى. دېمەك ما جۇڭيىڭ پۈتۈن كۇچى بىلەن يېڭىسارغا ھۇجۇم قىلدى. بۇ ئارىدا مەھمۇد مۇھىتى ، شاھ مەنسۇر ، يۈسۈپجان ۋە باش ۋەكىللەر بىرىپ يېڭىساردا نۇر ئەھمەد بېككە ياردەمدە بولدى. ئەپسۇسكى شاھ مەنسۇر شەھىد بولدى. قالغان ئەسكەرلىرى تارقاپ كەتتى. يېڭىسارنى تۇنگانلار ئىستېلا قىلدى. نۇر ئەھمەد بېك ئوغۇل بالىدەك شەھىد بولدى.

خۇجا نىياز ھاجى ئۆر كەشتامدىن كەلدى. مۇشۇ كۈنلەردە نۇرۇمچى قۇۋىتى كۇچاغا كېلىپ قالغان ئىدى. ما جۇڭيىڭ كاشغەردە ئىدى. خۇجا نىياز ھاجىلار ياركەندگە كەلدى. خوتەن ھۆكۈمىتىنىڭ باش قۇماندانى مۇھەممەد ئەمىن داموللاممۇ ياركەندگە كەلگەن ئىدى. خۇجا نىياز ، مەھمۇد مۇھىتىلارغا ئىككى يول بار ئىدى. بىرى ، ئىستىقلال بايرىقى ئاستىدا تۇرۇپ جان بىرىش ، يەنە بىرى ، جىمىساردا كېلىشىم قىلغان شېڭنىڭ ئالدىغا بىرىش. بۇلار كېيىنكى يولنى تاللىدى. باش ۋەكىلنى تۇتقۇن قىلدى. ئەمىر مۇھەممەد ئەمىن داموللا خوتەنگە قايتتى. خۇجا نىياز ھاجى ، مەھمۇد مۇھىتىلار ئاقسۇغا كېلىپ ، شېڭشەي قۇۋىتىگە قوشۇلدى ، باش ۋەكىل سابىت ئابدۇلباقى ئوغلىنى شېڭشەيگە تاپشۇردى. يۈسۈپجانلار تاشقورغان تەرەپتە قالدى. ئوراز بېك تاغقا چىقىۋالدى.

1934 - يىلى (قولىيامدا 1933 - يىلى دېيىلگەن) 3 - ئايدا تۈركىستان مىللىي ئىستىقلالى ۋە مۇقەددەس بايرىقى يىقىتىلدى.

ما جۇڭيىڭ يېڭىسارنىڭ ئىشىنى پۈتتۈرۈپ خوتەنگە ھۇجۇم قىلدى. خوتەن مۇجاھىدلىرى 10 مىڭلارچە قۇربان بىرىپ ، ئېخىرى مەغلۇپ بولۇپ ، ئەمىرى كەبىر مۇھەممەد ئەمىن ھەرزەت ھىندىستانغا چىقىپ كەتتى. باشتا مەلىك (پادىشاھ

(بولغان مۇھەممەد نىياز ئەلەم تۇنگانلار تەرىپىدىن شىن جىن چاللا (ۋىلايەت رەئىسى) ئۇنۋانى بىرىلىپ ئىشلىتىلدى. خۇجا نىياز ھاجى ، مەھمۇد سىجاڭ ئاقسۇدا ئۈرۈمچى ئەسكەرلىرى بىلەن ئۈچ ئايدەك تۇرۇپ ، كاشغەردىكى ما جۇڭيىڭغا ھۇجۇم قىلغاندا ، ماجۇڭيىڭ ئۆز كەشتام بىلەن ئۆتۈپ ئۆزىنى روسلارغا تەسلىم قىلدى. ئۆز ئورنىغا ما خوسەن دېگەن تۇنگاننى ئەسكەر باشلىقى تەيىن قىلىپ خوتەنگە يولغا سالدى. ما جۇڭيىڭنىڭ روسىيەگە بىرىۋالغانلىقىدىنمۇ ؟ ما جۇڭيىڭنىڭ ئەسكەرلىرىگە خوتەن ۋىلايىتىگە تۇرۇشىغا يول قويۇلۇپ ، ئۈرۈمچى تەرەپتىن ئۇرۇش توختىدى ، دوپ ئېلان قىلدى.

خۇجا نىياز ھاجى ئۈرۈمچىگە چاقىرتىلىپ پۇ چۈشلىق ئەمەل بېرىلدى. مەھمۇد مۇھىتى كاشغەر ئۇيغۇر تۈرك ئەسكەرلىرىگە باش ۋە جىن لى پۇ سىلىڭلىقتا تۇردى.

ما جۇڭيىڭ بىلەن بىرلىشىپ تۇرغان يولبارس بېك قۇمۇلنىڭ جىن بىسىلىڭى بولدى. شېرىپخانمۇ ئالتاي ۋالىيلىقىدا تۇردى. تۈركىستاندا خەلق قۇرۇلتىيى ، ئاقارتىش ئۇيۇشمىسى دېگەن ناملاردا خەلق تەشكىلاتلىرى قۇرۇلدى. ئوقۇشقا يول قويدۇق ، ئىستىبداتنى يوق قىلدۇق ، ھەر مىللەت ھوقۇقتا باراۋەر بولدى ، دەپ يالغان تەشۋىقات تارقىتىلدى. ئەپسۇسكى بۇ بىر ئالدامچىلىقتىن ئىبارەت بولدى. بۇ ئىگىسەنجۇي نامى بىلەن يەنە گپ ئۇ ئېچىپ خەلقنى قامغىلى ، ئۆلتۈرگىلى تۇردى. تۈركىستاننىڭ ھەممە يىرىدە ئۆلۈم خەلقىنىڭ بۇرۇنغا پۇراپ تۇرىدىغان بولۇپ قالدى. ناخشىمى ئورنىدا ساق ياتقان كىشى كېچىسى يوق بولۇپ كەتسە ، بالا چاقىسى نەگە كەتكىنىنى بىلىپ تۇرۇپ باشقىلارغا تىنالماس بولۇپ قالدى. ھوقۇق ، ئوقۇ دېگەن نەرسىلەر خەلقنىڭ كۆڭلىدىن تامامەن چىقىرىلىپ ، جان قورقۇنچىسىدا قالدى. تۈركىستاندا مەن دېگەن كىشىلەرنى قويماي ، نۆۋەت مەھمۇد مۇھىتى ، يولبارس بېكلىرىغا كەلدى. بۇلارنىڭ بىرى ھىندىستانغا ، يەنە بىرى خىتاي ئىچىگە قېچىپ كەتتى. مەھمۇد سىجاڭ چەتئەلگە چىقىپ كەتكەندىن كېيىن ، تۈرك

مىلادى 1936 - يىلى شەرقىي تۈركىستاندا غەربىي تۈركىستاندا كۆرۈلگەن نەرسىلەر تامامەن كۆرۈلدى. ھېچقانداق بىر تۈرك بالىسىنىڭ تاقىتى ، ۋىجدانى كۆتۈرەلگۈدەك يەر قالمىدى. تۈركىستاندا 14 مىللەت ، ھۆكۈمەتنىڭ مۇھىم ئالتە شۇئارى ، 4 - ئايدا بايرام ئۆتكۈزۈشتەك شۇملۇق ، تۈرك قېنى ، ۋىجدانى كۆتۈرمەيدىغان نەرسىلەر يۇرتىمىزدا ئىجرا قىلىندى. ئېغىزدا تۈركىستان چىن جۇمھۇرىيىتىنىڭ بىر قىسمى دېيىلسىمۇ ، بولشېۋىكلار ئىدارىسىگە ئۆتۈپ بولغانلىقىنى ھەركىم بىلەتتى. ھەتتاكى مۇقەددەس قۇرئاننىڭ ھۆكۈمىگە مەۋجۇت ھۆكۈمەتنىڭ يولى توغرا كېلىدۇ ، دەپ رسالە نەشر قىلىندى.

ھەر بىر شەھەردە ھەركۈنى دىندار ، ۋىجدانلىق كىشىلەردىن قانچىسىنىڭ يوقىلىپ كېتىشى تەبىئىي بىر مەسىلە بولۇپ قالدى. چۈنكى مەسىلە كىشىلەردىن ئابدۇررەھىم ھاجىم ، تەۋەككۈل ئەپەندىلەر ، مەھمۇد مۇھىتى كاشغەرگە كەلگەندىن بېرى ، بىر بۈلۈك مۇنەۋۋەر كىشىلەر مەسىلەن ، مەجىددىن بېك ، ئابدۇللاھ بېك داموللا ، باي ئەزىزى ، مايدى ، پەيزۇللاھلار مەكتەبلىرىنى تەرەققى قىلدۇرۇپ ، ئۆز مەقسىتىمىزگە بۇرايمىز ، پۇرسەتتىن پايدىلىنىمىز دەپ تىرىشىپ باقتى. لېكىن دۈشمەن بۇنىمۇ كۆپۈككە ئايلاندۇردى. دېمەك ، مەھمۇد مۇھىتى ، مەجىددىن بېك ، باي ئەزىزى ، ئابدۇللاھ بېك داموللا مايدى ، پەيزۇللاھلار چەتئەلگە چىقىپ كېتىشكە مەجبۇر بولدى ۋە چىقىپ كېتىشتى. كاشغەردە ياركەند ئۇلارغا ئىككى يول بولۇپ ، بىرى سوقۇشۇپ قۇربان بولماق ، يەنە بىرى ئۈرۈمچى ھۆكۈمىتىگە ئىتائەت قىلىش. بەشتىن ، ئوندىن ئۆلتۈرۈلۈش. دېمەك تۈركىستاندا ئەسكەرلىرىمىز . . . كىرىزىدىن ئۆتكەن ئىدى. يۈسۈپجان ، ئوسمان ئەلى بېك ئەسكەرلىرى ئىتائەتتىن كېيىن ، ئۆلتۈرۈلۈپ تۈگىگەن ئىدى. تەجربىگە ئاساسەن ئۆزلىرىنىڭ ئۆلىدىغانلىقىغا ئىشەنگەن مۇجاھىدلار يېتىپ قالىغۇچە ئېتىپ قال دەپ ئۈرۈمچى ھۆكۈمىتى بىلەن ئۇرۇشتى. ئۈرۈمچى ھۆكۈمىتىنى خېلى سىقىشتۇرۇپ كورلىغىچە بارغان بولسىمۇ موسكۋانىڭ تانكىلىرى ، قىزىل ئوردىلىرى ئايروپىلان بىلەن ھۇجۇم قىلىپ ، مۇقەددەس ۋەتىنىمىزدە شەھىد بولدىلار . بەزىلىرى ياركەندنىڭ

ئۈستىدىكى تاغلاردا ، خوتەننىڭ جەنۇبىدىكى قاراڭغۇ تاغدا بارلىقىدىن خەۋەر تاپقان بولساقمۇ ، چوقۇم بۈگۈنگىچە ئۇ يەرلەردە تۇرالماي بولۇشى مۇمكىن.

خۇلاسە ، بىز بۈگۈن تۈركىستاندىن ئايرىلىپ قالدۇق ، تۈركىستانىمىز ، ئىلىمىز ، خەلقىمىز قىزىل ئوتنىڭ ئىچىدە قالدى . ئىنقىلابقا قاتناشقان بۈيۈكلىرىمىزدىن خۇجا نىياز ھاجى ، بۇنۇس بېكلامۇ ئۆلتۈرۈلۈپ تۈگىدى . 1938 - يىلى 12 - ئاي .

شەرقىي تۈركىستاندا مىلادى 1931 - يىلى جىن شۈرېنغا قارشى كۆتۈرۈلگەن ئىنقىلاب ئۈچ يىل داۋام قىلىپ شىڭ دۈبەن ھۆكۈمىتىنى بارلىققا كەلتۈرۈپ ، 1936 - يىلى ئىنقىلابقا قاتناشقانلارنىڭ بەزىسىنىڭ يوقىتىلىشى ، بەزىسىنىڭ ھىجرەت قىلىشى بىلەن نەتىجىلەندى .

بىز ۋە تىنىمىزدە بولۇپ ئۆتكەن پاجىئەلەرنى ، بۈگۈن دۇنيادا بولۇۋاتقان ھادىسىلەرگە سېلىشتۇرۇپ كۆرىدىغان بولساق ، بىزنىڭ پاجىئەمىزگە باشقا يەرلەردە بولۇۋاتقان ھادىسىلەر ئوخشىمايدۇ . بىزنىڭ ئۈستىمىزدىكى پاجىئە ئۇلارغا سېلىشتۇرغىلى بولمايدىغان دەرىجىدە ئېغىر دۇر . دېمەك بۈگۈن دۇنيادا ئىسپانىيەدە ئۇرۇش بار ، كۈندىلىك بولغان ۋەقەلەر دۇنيا مەتبۇئاتىدا يېزىلىپ تۇرىدۇ . ھەر بىر مەيداندىكى كىشىلەرنىڭ ياردەمچىلىرى بار . مەسىلەن ، فرانسۇ ھۆكۈمىتىگە پاشىست ھۆكۈمەتلەر ياردەم قىلىدۇ . كوممۇنىستلارغا روسلار ياردەم قىلىدۇ . پەلەستىندە ئەرەبلەرگە پۈتۈن ئىسلام دۇنياسى ھەمدەرتلىك قىلىدۇ . چىن ياپۇن ئۇرۇشىدىمۇ ھەر بىرنىڭ خەير خاھلىرى بار . ئەمما بىزگە نە دۇنيادا ھەمدەرت بار ، نە بىزگە ياردەمچى بار ، نە بىزنىڭ ۋە تىنىمىزدە تۈگۈلگەن قانلار ، كېسىلگەن باشلارنىڭ سانى بولسۇن ؟ نە باشقا خەلقلەر بولسۇن ؟ پۈتۈن ئىنسانپەرۋەرلەر بىلىدۇكى ، تۈركىستاندا بولۇۋاتقان ھەقىقىيلىق دۇنيانىڭ باشقا ھېچقانداق يىرىدە يوقتۇر . قاپقاسىدىن شەرقىي تۈركىستانغا قەدەر پۈتۈن مۇسۇلمانلار بولۇپ ئىنقىلابقا قاتناشقان كۈن كۆرۈۋاتقانلىقىنى پۈتۈن ئىسلام دۇنياسى بىلىدۇ . ئۇلار نە دىنىدىن نە دۇنياسىدىن خاتىرجەم ئەمەس . جىنىدىنمۇ ئەمەن ئەمەس . ھەتتاكى كۆپلىگەن مەسجىدلار ۋە مۇقەددەس جايلار بۈگۈن پاكىستان ، شىنجاڭ ، كىنو خانىلارغا ئايلاندى . پۈتۈن مۇسۇلمانلار بىلىپ تۇرۇپمۇ بىز تۈركىستانلىقلارغا باشقا مۇسۇلمانلاردىن ھېچقانداق ياردەم بولمىدى . بولۇپمۇ روسلارغا نەپەرەتمۇ بىلدۈرۈشمىدى . بەلكى بۈگۈن ھىندىستان ئالىملىرى بولۇپ ئىنقىلابقا قاتناشقان ، بىزنىڭ ئېيىپلىماقتا . يىغىپ ئېيتقاندا ، بىز بۈگۈن ۋە تىنىمىزنى ، خەلقىمىزنى ۋە بۈگۈنكى مۇھاجىرلىق تۇرمۇشىمىزنى ئويلىساق ، يەر يۈزىدە بىزدەك بىچارە ، بىزدەك ئاجىز خەلق يوقتۇر . بىز خىتايلار مۇستەملىكىسىدە ، خىتايلار روسلارنىڭ مۇستەملىكىسىدە . دېمەك بىز بۈگۈن ئىككى ئېغىر زۇلۇم ئاستىدا .

مەن يازغۇچىمۇ ئەمەس ، ئالىمىمۇ ئەمەس ، پەقەتلا بىر شەرقىي تۈركىستانلىق بولۇپ ، ئىنقىلاب كۈنلىرىدە تۈركىستاندا بولغانمەن . شۇنىڭ ئۈچۈن ئاڭلىغان ، كۆرگەنلىرىمنى ئاددى قىلىپ يازدىم . بولۇپ ئۆتكەن ئالتە يىللىق ئىنقىلابىمىزدا بەرگەن قۇربانلىرىمىزنى تۇلۇق يېزىپ ، ۋەتەن ئۈچۈن جان بەرگەن قەھرىمانلىرىمىزنىڭ ناملىرىنى ۋە بۈيۈك پاك تۈركىستانىمىزنىڭ ئومۇمىي ئەھۋالىنى يېزىپ مىللىتىمىزگە تەقدىم قىلىش ھىممەتلىك كىشىلىرىمىزنىڭ ۋەزىپىسىدۇر . بۇ سەتىلارنى يېزىشتىكى مەقسىتىم خەلقىمىز ئىچىدە ، ياكى چەتئەلدىكىلەر ھۇزۇرىدا رۇشەن ئوچۇق بولمىغان ئىككى مەسىلە بولۇپ ، شۇنى ئىزاھلاشتۇر .

شەرقىي تۈركىستان ئەسلى تۈرك يۇرتىدۇر . تۈركىستاندا تۈركلەرنىڭ ياشىشى ، تۈرك ھۆكۈمىتى بولۇشى شەرتتۇر . ئەگەر يات بىرسى كېلىپ ھاكىم بولسا ، ئىنقىلاب بولۇشى تەبىئىدۇر . تۈركىستاندا نېمە ئۈچۈن ئىنقىلاب بولمىسۇم ؟ ئىستېلاچىلارغا قارشى بولغان ئىنقىلابنىڭ تەبىئىي غايىسى مۇستەقىللىقتۇر . دېمەك شەرقىي تۈركىستان ئىنقىلابىنىڭ غايىسى مۇستەقىللىقتۇر . تۈركىستاندا پارتىيىلار قۇرۇلدى ، بۇلارنىڭمۇ ئەسلى مەقسىتى مۇستەقىللىق ئىدى . سىز ئىنقىلاب كۈنلىرىدە ئىنقىلابچىلارنىڭ قايسى بىرىدىن ئىنقىلاب قىلىشتىكى مەقسىتىڭىز نېمە ؟ دەپ سورىشىڭىز ، توختىماي خىتايلاردىن قۇتۇلماق ، دەپ جاۋاب بىرەتتى . قۇتۇلماق ئىستىقلال ئالماق دېمەكتۇر .

غايىمىز ۋە سۆيگىنىمىز ئىستىقلاللىمىزدۇر. جان دۇشمىنىمىز بۈگۈنكى ۋە تىنىمىزنى بۇلغاپ يۈرگەن كوممۇنىستلار ۋە ئىستېلاچىلاردۇر. ئىي مەلئۇن قارىغىلار ۋە تىنىمىزنى بىكار قىلىڭلار! نەدىن كەلگەن بولساڭلار شۇ يەرگە قايتىپ كېتىڭلار! ۋاقتىدا كېتىۋالماڭلار كېيىن قىيىن ئەھۋالغا دۇچار بولسىلار! بار بول ئىي مۇبارەك شەرقىي تۈركىستان. ياشسۇن سېنىڭ پارلاق ئەۋلادىڭ! ياشا شەرقىي تۈركىستان ئىستىقلال يولىدا پىداكار بىگىتلەر!

ھىجرى 1357 - يىلى شەۋۋال ئېيىنىڭ ئاخىرى

مىلادى 1938 - يىلى 12 - ئاينىڭ 24 - كۈنى لاھۇر (پاكىستان)

ئەمىن بېك ۋاھىدى قىلمى بىلەن

بولۇپ ئۆتكەن ئىنقىلابىمىز تارىخىنى يازماق، بەرگەن قۇربانلىرىمىزنى تارىخ سەھىپىلىرىگە قەيت قىلماق، ئىنقىلاب جەريانىدىكى ھادىسىلەرگە نەزىرىمىزنى ئاغدۇرۇپ ئىبرەت ئالماق، بولۇپمۇ كېلىچەك ئىنقىلابىمىزنىڭ مۇنداق بولماسلىقى ئۈچۈن تەييارلىق قىلماق، ھەر بىر تۈركىستانلىقنىڭ بۇرچىدۇر، قەرزىدۇر.

مەن بۇ قىسقا سەتىرلىرىم بىلەن تۈركىستان ئىنقىلاب تارىخىنى تۇلۇق يازالمىغىنىمدەك، شەھىدلىرىمىزنىڭ نامىنىمۇ تۇلۇق خاتىرىلىيەلمەيمەن. بارلىق شەھىدلىرىمىزنىڭ ئىسىملىرىنى تۇرغۇزۇپ چىقىش ھىممەتلىك قىرىنداشلىرىمىزنىڭ ۋەزىپىسىدۇر. بۇ كەمتۈك قەلەم بىلەن يېزىلغان سەتىرلەردىن ئىنقىلاب باشلىنىشتىن بۈگۈنكى ناچچىق مۇھاجىرىتىمىزگە قەدەر ئۆتكۈزگەن كۈنلىرىمىزنى ئەسلەش، ئىنتىقام ھېسسىياتىمىزنى يېڭىلاش، مۇھاجىرەتتە بولۇدىكەنمىز شۇ كۈنلىرىمىزنى ئىسىمىزدىن چىقارماسلىق، شۇ جەڭدىكى شەھىدلىرىمىزنىڭ روھلىرىنى شات قىلىش ئۈچۈن تىرىشىشنى ۋە تەنداشلىرىمىزنىڭ ھۇزۇرىغا سۇنماقتۇر.

ئەمىن ۋاھىدى

31 - يىلى باشلانغان ئىنقىلابىمىز نەتىجىسىدە 33 - يىلى (قولىيازىمدا 32 - يىلى دېيىلگەن) تەشكىل قىلىنغان مۇستەقىل جۇمھۇرىيىتىمىزنى تەكرار ئەسلىمەيمىز. بۇ ھۆكۈمەت 5 ئاي ۋەزىپە ئۆتىگەندىن كېيىن تارقاپ كەتتى، يىقىلدى. كىم يىقىتتى؟ نېمە بولۇپ يىقىلدى؟ دېگەن سوئالغا، ئىستىقلاللىمىزنىڭ قولىدىن كېتىشى ۋە مۇقەددەس بايرىقىمىزنىڭ يىقىلىشىنىڭ نامىللىرى جاھالىتىمىز، دوستى دۇشمەندىن ئايرىيالمايلىقىمىزدىن كېلىپ چىققان ئىشەنچسىزلىكىمىز، دەپ جاۋاب بېرىمىز.

مۇستەقىللىقىمىز يىقىلغاندا، 10 مىڭ قۇراللىق ئەسكىرىمىز بولۇپ، دۇشمىنىمىز ئىككى مىڭدىن ئارتۇق تۇنگان ئىدى. دۇشمەن بىلەن ئۇرۇشۇپ مەغلۇپ بولغانلىقتىن ئەمەس، يېڭى شەھەردە مۇھاسىرىدىكى تۇنگانلارغا ما فويىنىنىڭ كېلىپ قوشۇلغانلىقى خەۋىرىنى ئاڭلاپ مۇستەقىل ئەسكەرلەر تامامەن شەھەرنى تاشلاپ چىقىپ كەتتى. شەھەر پۈتۈنلەي دۇشمەن قولىغا سوقۇشسىز ئۆتتى. مۇستەقىللىق بايرىقىنى كۆتۈرگەن ئەسكەرلەر خۇجا نىياز ھاجى، مەھمۇد مۇھىتىلارنىڭ ئەسكەرلىرى بولۇپ، تۇرپان، قۇمۇلدىن كەلگەن ئىدى. ئوراز بىك قۇماندانلىقى ئاستىدىكى ئەسكەرلەر قىرغىز ئەسكەرلىرى ئىدى. يۇسۇپجان قولىدىكى ئەسكەرلەر ئۆزبېكلار ئىدى. زەيدىن ئاخۇن، كىچىك ئاخۇنلار ئارتۇش ئەسكەرلىرى بولۇپ، قۇماندانلار ئوتتۇرىسىدىكى ئىشەنچسىزلىك ئەسكەرلەرنىلا ئەمەس، پۈتۈن تۈركىستاننىڭ مۇستەقىللىقىنى ۋەيران قىلغاننىڭ سىرتىدا، ۋە تىنىمىزنى بۈگۈنكى پاجىئەلىك ئەھۋالغا دۇچار قىلدى. شەرقىي تۈركىستاننىڭ مىللىي مۇستەقىللىقىغا روس، چىن ۋە تۇنگانلار بىرلىكتە قارشى تۇرغاندىمۇ، مۇستەقىللىقىمىزنى ساقلاپ قېلىش شۇنچە قىيىن بولسىمۇ، پۈتۈن خەلق بىرلىشىپ مۇستەقىللىق ئۈچۈن خالىس نىيەت بىلەن پىداكارلىق قىلسا ئىدى، مۇستەقىللىقىمىزنى ساقلاپ قېلىش تامامەن مۇمكىن ئىدى. ئەپسۇسكى ئۇنداق بولمىدى.

بىز تۈركىستانلىق تۈرك بولۇپ، ۋەتىنىمىز تۈركىستاندۇر . بىزگە قۇللۇق ياراشمىغاندەك، يۈرتىمىزغا دۈشمەن ياراشمايدۇ. ئەپسۇسكى جاھالىتىمىز بىزنى بۇ قارا كۈنلەرگە دۇچار قىلدى. مۇھاجىرىتىمىزغا كەلسەك تېخىمۇ خەتەرلىك ئەھۋال ئالدىمىزدا. ئەگەر بىز تۈركىستانىمىزنى دۈشمەن قولىدىن قايتۇرۇپ ئېلىشنى خالىساق ، ئىلمىي ، ئىجتىمائىي، ئىقتىسادىي مەسىلىلەرىمىزنى ھەل قىلىپ، ئومۇم بىر پىكىر ، بىر غايىگە كېلىشىمىز زۆرۈر دۇر. بۇ مۇمكىنمۇ ؟ بىز قۇتۇلۇش جىھادى جەريانىدا بەز يۈزىدە بىر سىغىنىش يېرى تاپالمىغان ما جۇڭيىڭ ، ئەھمەد تەۋەپىقلارغا ئوخشاش نەپسى ئەۋۋارىسى زاتلارنى ۋاستە قىلىپ خەلقىمىزنى غەپلەتتە قويدى. يۈرتىمىزنى بۈگۈنكى پاجىئەلىك ئاقىۋەتكە ئۇچرىتىپ جان ساقلايدىغان جايلارغا كېتىشتى. بىز مۇنداق يات ئۇنسۇرلارنى دۈشمىنىمىز چىن ، روسلاردىن ئايرىمايمىز، بەلكى بۇلارنىڭ مىللىي ھەرىكىتىمىزگە تېخىمۇ زىيانلىق ئىكەنلىكىنى ھېس قىلماقتىمىز. بىزنى ھەيران قالدۇغان بەنە بىر نەرسە ، ئەھمەد تەۋەپىققا ئوخشاش ئۇياتسىزلارنىڭ ۋەتەن سىرتىدىمۇ مىللىي ھەرىكىتىمىزگە توسقۇنلۇق قىلىشنى قەستلەپ يۈرگەنلىكىدۇر. خىيانەتچىلىك جىنايىتى بىلەن تۈركىيەدىن قوغلاپ چىقىرىلغان كىشىلەردىن ئابدۇلكەرىم دېگەن بىر كىشىنى ئۇچرىتىپ بۇلارنىڭ تۈركىستانغا نېمە ئالاقىسى باردۇر ، دەپ ھەيران بولۇپ ، يۈرگىنىمىزدە بۇ يىل ھىندىستاندا مۇھەممەد ئەكرەم دېگەننىڭ ئىسمىنى ئۇچرىتىپ قالدۇق. بەزى تۈركىستانلىقلارنى قايمۇقتۇرۇپ يۈرەرمىش. بىز تۈركىستان مۇستەقىللىق بايرىقىنى كۆتۈرگۈچىلەر ، مۇنداق كىشىلەردىن ناگاھ بولۇمىزكى ، بۇندىن كېيىن ھەر قايسى ئۆز يولىغا ماڭسۇن!